

రిపోర్టులు, రచనలు పంపవలసిన చిరునామా:

ఎడిటర్

ప్రజాపంథా

ఇం.నెం. 2-1-716 (B-6, F-4)

SVS కాలేజి ఎదురుగా,

విజ్ఞానపురి కాలనీ, విద్యానగర్

హైదరాబాద్ - 500 044

ఫోన్: 94907 00944

ప్రజాపంథా

సిపిఐ (ఎం.ఎల్) - న్యూ డెమోక్రసీ పక్షపత్రిక

సంపుటి: 30

సంచిక: 5

15-09-2013

పేజీలు: 12

ప్రచురణ స్థలం: హైదరాబాద్


ఎడిటర్: మాదాల నారాయణస్వామి

వెల: 8/-

మహాత్మాజ్యోతిబా పూలే స్థాపించిన సత్యశోధక్ సమాజ్ 141వ ఆవిర్భావ దినం సందర్భంగా 2013 సెప్టెంబర్ 24 నుండి 30 వరకూ క్షులనిర్మూలన అవగాహన ప్రచారం, ఆచరణాత్మక కార్యక్రమాల అమలు కాసం ఉద్ద్యమిద్దాం

SC-ST సబ్ప్లాన్ నిర్దిష్ట అమలుకోసం పోరాడుదాం !

భూ పరిమితి చట్టాన్ని సవరించి మిగులు భూములను దళితులకు, పేదలకు పంపిణీ చేయాలని వుద్ద్యమిద్దాం!!



దళితులపట్ల వివక్షకు, అత్యాచారాలకు వ్యతిరేకంగా పోరాడుదాం

సిపిఐ (యం.యల్-న్యూడెమోక్రసీ) రాష్ట్ర కమిటీ పిలుపు

శతాబ్దాలు గడిచినా నేటికీ - నీటికీ, కూడికీ అంటరానితనం నేలకబడి, నింగికి (నివాసాలకు) అంటరానితనం - మనిషికి మనిషి అంటరానితనం - ఇలా ఇంకెన్నాళ్ళు?

వర్గ దోపిడీతో పాటు వర్ణ వివక్ష, కులపీడన, అణచివేతలు భారతదేశపు ప్రత్యేక లక్షణం. మనుష్యులందరూ సమానమేననే సత్యాన్ని చాటటానికి, సాధించటానికి జ్యోతిబా పూలే వంటివారు సత్యశోధక్ సమాజ్ నెలకొల్పారు. కృషి సాగించారు. దళితులపట్ల అంటరానితనం, దాడులు, వివక్షకు వ్యతిరేకంగా అంబేద్కర్, రామస్వామి, నారాయణ్ గురు వంటి అనేకమంది దళిత నాయకులు, ప్రముఖులు కృషి చేశారు. దళితుల అభివృద్ధికి కొన్ని సానుకూల చర్యలు అవసరమంటూ దళితులకు రిజర్వేషన్ల కోసం పోరాడి అంబేద్కర్ సాధించారు. దీనిమూలంగా కాలక్రమంలో చదువుకున్న కొద్దిమంది (దళితులలో చదువుకున్న వారికంటే నిరక్షరాస్యులే ఎక్కువ) దళితులకు యివి కొంత వుపశమనంగా పనిచేస్తున్నాయి. అయితే యివి ప్రభుత్వ రంగానికే పరిమితం. ప్రపంచీకరణ హయాంలో సరళీకరణ, ప్రైవేటీకరణ అమలవుతున్నది. పాలకులు ప్రభుత్వంగాన్ని ప్రైవేటీకరించుతున్నారు. రిజర్వేషన్లు నామమాత్ర మైపోతున్నాయి. అంబేద్కర్ ఆశించిన పది సం॥లు కాదు గదా, అర్థ శతాబ్దం గడిచినా దళితులపరిస్థితి ఆశించిన విధంగాలేదు.

అయితే చదువుకున్న యువత, వుద్యోగాలద్వారా ఉపాధి పొందిన దళిత యువజనులు దళితులపై జరుగుతున్న దోపిడీ, పీడన, అంటరానితనం, అసమానతలను ప్రశ్నిస్తున్నారు. అది కొంతమంది అగ్రకుల దురహంకారులు, పెత్తందారులకు, భూస్వాములకు కంటగింపుగా మారి, దాడులు, హత్యలు చేస్తున్నారు. కాలక్రమంలో అంటరానితనంలో కొన్ని మార్పులు వచ్చినప్పటికీ కులవివక్ష సారం యింకా మిగిలి వుందని, అది మరిన్ని రూపాలు సంతరించుకున్నదని కళ్ళున్న కబోదులకు తప్ప ఎవరికైనా అర్థం అవుతుంది. రాజకీయాలను జతచేసుకుని కులతత్వంగా పట్టి పీడిస్తున్నది. దళితులలో నేటికీ అక్షరాస్యత 75 శాతానికి, అందులోనూ దళిత మహిళల్లో అది 42 శాతానికి మించలేదనేది అందరిరిగినదే. ఈ దేశంలోని భూమిహీనులు, వ్యవసాయ కూలీలలో అత్యధిక శాతం దళితులేననేది జగమెరిగిన సత్యం. భూమిలేని దళితులకు 78 లక్షల ఎ॥లు పంపిణీ చేశామని, త్వరలో మరో 1 లక్ష 30 వేల ఎ॥లు భూమిని పంచబోతున్నామని ప్రభుత్వం ప్రగల్భాలు పలుకుతున్నది. దళితులకు పంపిణీ చేసిన భూములబదిలీ నిషేధం వున్నప్పటికీ 50 శాతం అస్సైనిమెంట్ భూములు దళితులనుండి ధనవంతుల ఆక్రమణలోనికి వెళ్ళాయనేది

“దాచేస్తే దాగని సత్యం”. ప్రభుత్వం మోసపూరిత ప్రకటనలు కట్టిపెట్టి దళితుల అభివృద్ధి, సమానత్వం, ఆత్మగౌరవం సాధించాలంటే ఉపాధి హామీ పథకాలు, వ్యవసాయేతర ఉపాధి పేరిట సరిబుచ్చటంగా భూమిపై శాశ్వత హక్కు కల్పించి, దాన్ని అనుభవించేందుకు అవసరమైన సౌకర్యాన్ని కల్పించవలసి వుంది.

ఒకవైపు పరిస్థితి యిలావుంటే మన దేశంలో కొందరు మేధావులు, యితర శక్తులూ నేడు - కులం ఒక వ్యవస్థగా అంతరించి దంటున్నారు. కులాలు మిగిలివున్నాయంటున్నారు. కులవృత్తులు మానివేసి వుద్యోగాలు చేసుకుంటున్నారని చెబుతున్నారు. కులవ్యవస్థ రక్త సంబంధం, వంశపారంపర్యంగా పరిగణించ బడుతుంది, కులతత్వం లేదా కులాలు సంప్రదాయాలు, ఆచారాలు, అలవాట్లలో తేడాను మాత్రమే ప్రతిబింబిస్తాయంటున్నారు. నిజానికి ఆచరణలో ‘పంచభూతాలకు’ సంబంధించిన (భూమి, నీరు, నింగి (నివాసం) వంటి వాటిలో కూడా అంటరానితనం అమలు జరుగుతుంది. మన రాష్ట్రంలోనే మహబూబ్ నగర్, తూ.గో.జిల్లా వంటిచోట దళితులపట్ల వివక్షతో కూడిన రెండు గ్లాసులపద్ధతి, గ్రామీణ హోటళ్ళలో నిలబడి టిఫిన్ చేయవలసి రావటం, దళితులకు క్షుద్రాలు చేయని పద్ధతులు అమలు జరుగుతున్న ప్రాంతాలున్నాయి. తమిళనాడులో దళితవాడకు - పూరికి మధ్య అడ్డుగా “చైనా గోడ” వంటిది నిర్మించారు.

వేట్లపాలెం నుండి లక్షింపేట వరకూ...

యు.పి. వంటి రాష్ట్రంలో దళితులకు భూమిహీనత మాత్రమే కాదు, కుంట నెంటు భూమి పంపిణీ జరిగిన చోట కూడా అగ్రకులభూకామందులు తమ పొరుగున కూడా దళితులభూములు లేకుండా తమ కులాలవాళ్ళ భూములే వుండేలా చూస్తున్నారు. తమ బోరు బావులనుండి సాగునీరు తమ పొరుగున వున్న తమ కులాలరైతులకే యిస్తు (అమ్ముతు)న్నారు.

గతంలో తూ.గో.జిల్లా వేట్లపాలెం గ్రామంలో కులాలవారి చెరువు గర్భాలుండేవి. ‘మాలచెరువు’, ‘మాదిగ చెరువు’, ‘అగ్రహారం చెరువు’, అని పిలిచేవారు. 1990లో ఖాళీగా నీరు లేకుండా వున్న అగ్రహారం (అగ్రకులాల) చెరువు గర్భం సాగుకు న్యూడెమోక్రసీ, అఖిలభారత రైతుకూలీ సంఘం వంటి వాటి నాయకత్వంలో దళితులు ప్రయత్నించటంతో ‘అగ్రకులచెరువు గర్భం అంటరానివాళ్ళు సాగు చేయటమా,’ అంటూ దాడులు చేయటమేగాక దళితవాడ మొత్తం తగులబెట్టారు. స్మశాన భూములు సైతం దళితులకు దక్కకుండా భూస్వాములే సాగుచేస్తున్నారు. వుంతలు, పోరంబోకులు దళితులు సాగు చేయబోతే తమకు రహదార్లు కావాలంటూ అడ్డుపెడుతున్నారు. ఒక్క గడ్డిపరక కూడా

లేని గ్రేజింగ్ లాండ్ ను నెల్లూరుజిల్లా గూడూరు మండలంలో యానాదులు సాగుకు పూనుకుంటే తమ పశువులమేతకు భూమి లేకుండా పోతుందని భూస్వాములు అడ్డుకున్నారు.

2012 సం॥లోనే శ్రీకాకుళం జిల్లా, వంగర మండలం, లక్షింపేట గ్రామ దళితులు ప్రాజెక్టు నిర్మాణంలో నష్టపరిహారం చెల్లించబడి, ఖాళీగా వుండిపోయిన 60 ఎ॥భూమిని సాగుచేయ కుండా అగ్రకులదురహంకారులు దాడిచేసి 5గురు దళితులను హత్యచేసి దాదాపు 25 మంది వరకు గాయపర్చిన ఘటన దీనికి పరాకాష్ఠ.

సాగుకు అవసరమైన సౌకర్యాలు కల్పించకుండా నాసిరకం భూములు దళితులకు పంపిణీ చేస్తే వాటిని ధనవంతులు ఆక్రమించి చేపలచెరువులుగా మార్చుతున్నారు. చెరువు గర్భాలు సాగుచేసుకుంటామంటే తాము చేపలు పెంచుకోవాలని అడ్డుపెడతారు. నిజానికి వాళ్ళకు సాగుకు సైతం ప్రస్తుతం ఆ చెరువు గర్భం అవసరమే లేదు.

కొనమెరుపు: అట్టడుగు వర్గాలదళితులపట్ల కులవివక్ష, కుల అణచివేత వుండటమే గాదు; చివరకు పారిశ్రామిక కార్పొరేట్ దిగజాలలో కూడా ఈ జాడ్యం వదలలేదు. కార్పొరేట్ వర్గాల 1000 కంపెనీల బోర్డుల సర్వేలో బోర్డు సభ్యులలో 90% మంది అగ్రకులాలేనని తేలిందట!

భూగరిష్ట పరిమితి చట్టం సవరణ ముసాయిదా మొసలి కన్నీరు!

- దళితులలో భూమిహీనత, దళిత మహిళలకు హక్కులు లేకపోవటంపై ముసాయిదా “కడవలకొద్దీ కన్నీరు కార్పింది!” ఎస్.సి.-ఎస్.టి.లకు (అందునా మహిళలపేరుతో) భూమి పంపిణీయే తమ (జీవిత) లక్ష్యమంటూ చాటుకున్నారు. గతంలో చట్టాలు లేక పేదరికం దారిద్ర్యంతో దళితులు మగ్గిపోయారా? పాలకులు అనుసరిస్తున్న సామ్రాజ్యవాద, ప్రపంచబ్యాంకు తదితర ఆదేశాలఅమలు కారణంగా, విచక్షణా రహితంగా వ్యవసాయ యాంత్రీకరణ మూలంగా ఆ రంగంలో శ్రమజేసే మహిళలు (వ్యవసాయ కూలీ మహిళల్లో 90% దళిత మహిళలే) ఉపాధి కోల్పోయి గల్ఫ్ దేశాలకు వలస వెళుతున్నారు. అక్కడ దాసీలుగా, ఆయాలుగా పనిచేస్తున్నారు. అక్కడ మోసాలకు బలవుతున్నారు. పాలమూరు తదితర తెలంగాణా ప్రాంత ఉపాధి లేని యువకులు, పురుషులు దేశంలోని సుదూర ప్రాంతాలకు వలస వెళుతున్నారు. ముందు ఈ వలసలను అరికట్టి సొంత ప్రాంతానికి రప్పించి వారికి భూమి, శాశ్వతహక్కు, సాగు సౌకర్యాలు కల్పించాలి.

మిగతా 8వ పేజీలో...

యు.పి.ఏ - 2 ఓట్ల కోసం చేస్తున్న పీట్లు

కాంగ్రెస్, బి.జె.పి.లు ఒంటరిగానే అధికారానికి రాగలమని మొదట విగ్రహించాయి. క్రమంగా బి.జె.పి. మొదట ఆకాలం గతించిందని తెలుసు కున్నది. ఇతర పార్టీలతో పోటీలు పెట్టుకొని అధికారానికి వచ్చింది. 2004 నాటికి కాంగ్రెసు కూడా అదే మార్గం పట్టింది. బి.జె.పి. ప్రపంచీకరణ, ప్రైవేటీకరణ, పుదారికరణ విధానాలు బరితెగించి అమలు చేసింది. దేశం వెలిగి పోతుందంటూ అంతలేని ప్రచారం గావించు కున్నది. బి.జె.పి. నాయకత్వంలోని యన్.డి.ఎ. ప్రభుత్వంలో టి.డి.పి.కూడా భాగస్వామిగా అదే విధానాలను రాష్ట్రంలో అమలు చేసింది. ఫలితంగా బి.జె.పి. కేంద్రంలోనూ, టి.డి.పి. రాష్ట్రంలోనూ ఓటమి పాలైనాయి. కాంగ్రెసు నాయకత్వం ఏర్పడిన యు.పి.ఎ. ప్రభుత్వంలో సి.పి.ఐ. భాగస్వామిగా చేరగా సి.పి.యం. మాత్రం బయట నుండి బలపర్చే వైఖరి చేపట్టింది. మొత్తంగా చూస్తే ఈ పార్టీలు రెండూ ఆ ప్రభుత్వానికి, అది అనుసరించిన విధానాలకూ మూలస్థంభాలుగా పనిచేశాయి. సామ్రాజ్యవాదులకు సేవచేయుటకు అది ప్రవేశపెట్టిన ప్రత్యేక ఆర్థిక మండళ్ళ చట్టాన్ని నామ మాత్రపు సవరణలతో బలపర్చాయి. అంతేకాదు తాము అధికారంలో వున్న పశ్చిమ బెంగాల్‌లో దీన్ని అమలు చేయుటకు దౌర్జన్యపూరితంగా వ్యవహరించాయి. సింగూర్, నందిగ్రామ్ ప్రాంతంలో దేశ, విదేశీ పెట్టుబడిదారులకు సేవచేయుటకు తనను బలపర్చిన ప్రజలపైనే ఫాసిస్టు నిర్బంధాన్ని అమలు చేసింది సి.పి.యం. ప్రభుత్వం. యు.పి.ఎ. ప్రభుత్వం అన్నిరకాల వాదనలను తిరస్కరించి అమెరికాతో అణుఒప్పందం కుదుర్చుకోడానికే సిద్ధమైంది. సి.పి.ఐ. సి.పి.యం.లు ఎంత వ్యతిరేకించినా కాంగ్రెసు వెనుదిరగలేదు. ఈ పార్టీలు అవిశ్వాస తీర్మానానికి కూడా పూనుకున్నాయి. వీరి మిత్రపక్షాలు చేసిన మోసంపల్ల అవిశ్వాస తీర్మానం వీగిపోయింది. యు.పి.ఎ.ప్రభుత్వం 2009 ఎన్నికలనాటికి నిలద్రొక్కుకున్నది. ఒకవైపు అమెరికా అండదండలూ, మరోవైపు ప్రజల్ని వంచించే వాగ్దానాలతో అధికారానికి వచ్చింది. ఈ సార్వత్రిక ఎన్నికలకు ముందు దేశవ్యాపితంగా రైతులరుణాలు మాఫీ చేస్తానని వాగ్దానం చేసింది. ఎన్నికల్లో విజయం సాధించింది.

యు.పి.ఎ. ప్రభుత్వం రెండవసారి అధికారానికి వచ్చిన తర్వాత ప్రపంచీకరణ విధానాలఅమలును మరింత తీవ్రతరం చేసింది. దేశ వ్యాపితంగా వందలసెజ్లకు లక్షలఎకరాలు దారాదత్తం చేయటం మొదలు పెట్టింది. దేశంలోని రకరకాలఖనిజ నిక్షేపాలను బహుళజాతి కంపెనీలకూ, దేశీయ దళారీ పెట్టు బడిదారులకూ ఇబ్బడి ముబ్బడిగా కేటాయించింది. పోస్కో కంపెనీకి భూములకేటాయింపులను ఒరిస్సా ప్రజలు తీవ్రంగా వ్యతిరేకించారు. ఈ ప్రభుత్వం బహుళజాతి కంపెనీ యజమానులకు అండగా కలిగినగర్ ప్రజలపై కాల్పులు జరిపి 12 మంది ఆదివాసీలను పొట్టనబెట్టుకున్నది. ఇక్కడే కాకుండా జార్ఖండ్, ఒడిస్సా, చత్తీస్‌గఢ్, ఆంధ్రప్రదేశ్ మొదలైన రాష్ట్రాల్లోని ఆదివాసీ ప్రాంతాల్లో లక్షలకోట్ల విలువగలఖనిజ సంపదను కొల్లగొట్టడానికి ప్రభుత్వం విదేశీ, స్వదేశీ దళారీ కంపెనీలకు గేట్లుబార్లా తెరిచింది. ఈ ప్రాంతాల్లోని ప్రజలు తమ ఖనిజ సంపదను కొల్లగొట్టుకోవడాన్ని తీవ్రంగా వ్యతిరేకించటం మొదలు పెట్టారు. ఈ దోపిడీకి వ్యతిరేకంగా ఆదివాసీల పోరాటాలను మావోయిస్టులూ, విప్లవ పార్టీలూ, ప్రజాస్వామిక వాదులూ బలపరుస్తున్నారు. ఆదివాసీలకు వ్యతిరేకంగా ఆదివాసీలనే పునిగొల్పి ఆదివాసీ ప్రజల్ని మట్టుబెట్టుటకు సల్వాజుడు అనే సంస్థను నెలకొల్పారు. అంతేకాకుండా యు.పి.ఎ. ప్రభుత్వం గ్రీన్ హంట్ పేరిట ఆదివాసీలపైన మూకుమ్మడి హత్యాకాండ 1 ప్రారంభించింది. ఒకవైపు ఆదివాసీ ప్రాంతాల్లోని అపారమైన ఖనిజ సంపదను కొల్లగొట్టుకోవడానికి అనుమతులిస్తూ, వ్యతిరేకిస్తున్న ఆదివాసీలను మూకుమ్మడిగా హత్యగావించే విధానాలు అమలు చేస్తున్నారు: వేలాది ఆదివాసీలు తమ గ్రామాలు వదిలి యితర ప్రాంతాలకు తరలిపోతున్నారు: ఈ భయంకర వాస్తవాలను కప్పిపెట్టుకోటానికి యు.పి.ఎ-2 ప్రభుత్వం వరుసగా అనేక 'సంక్షేమ పథకాల' ముందుకు తేవటం ప్రారంభించింది. గ్రామీణ పుష్కల పథకం ప్రారంభించింది. దీన్ని గ్రామాల్లో నోరుగలసెక్షన్లు కూడా పునయోగించు కుంటున్నాయి. మరోవైపు ధనిక రైతులూ, భూస్వాములూ కూడా దీన్ని వ్యవసాయ పనులకు కూడా వర్తింప చేయాలని డిమాండ్ చేస్తున్నారు. దీని ఫలితాలు అందవలసిన సెక్షన్లకు అందటం లేదు.

సెజ్లకూ, పరిశ్రమలకూ లక్షలఎకరాలు భూములుఎ కేటాయించటం ద్వారా మంత్రులు లక్షలకోట్లు స్వాహా చేశారు. 2 జి.స్పెక్ట్రం కేటాయింపుల్లో ప్రధాన మంత్రితో సహా 74 వేలకోట్లు లంచాలు తిన్నారని ఆరోపణలు వెల్లువెత్తాయి. ఈ కేసులో టెలికాం కేంద్రమంత్రి రాజా, కరుణానిధి కుమార్తె కనుమొలి, కొందరు జర్నలిస్టుల్లో సహా అనేక మంది జైలు పాలైనారు.ఆర్థిక మంత్రి చిదంబరం, ప్రధాని మన్మోహన్

సింగ్లప్రమేయంతోనే ఈ కేటాయింపులు జరిగాయని రాజా బల్లగుద్ది వాదిస్తున్నాడు. ఇదే కాకుండా అనేక యితర అవినీతి ఆరోపణలు కూడా బహిరంగమయినాయి. దీనితో దేశవ్యాపితంగా కేంద్ర ప్రభుత్వ అవినీతిపై చర్చ ప్రారంభమైంది. అన్నా హజారే లాంటివాళ్ళ నాయకత్వం దేశ వ్యాపితంగా అవినీతి వ్యతిరేక వ్యవస్థం పూపందుకుంది. బి.జె.పి, టి.డి.పి.లాంటి అనేక పార్టీలు కూడా కేంద్రప్రభుత్వ అవినీతికి వ్యతిరేకంగా వ్యవస్థించటం ప్రారంభించాయి. ఈ దేశవ్యాపిత అవినీతి వ్యవస్థాన్ని ప్రక్కదార్లు పట్టించటానికి కేంద్ర ప్రభుత్వం 'సంక్షేమ పథకాల' పర్యవ ప్రారంభించింది.

ఆహార భద్రతా బిల్లును మొదట డిశంబరు 2011లో పార్లమెంటులో ప్రవేశపెట్టారు. ఇతర ప్రతిపక్ష పార్టీలు ప్రధానంగా బి.జె.పి. ఈ బిల్లును అంగీకరించలేదు. గత బడ్జెట్ సెషన్లో కూడా ఇది ఆమోదం పొందలేక పోయింది. అందువల్ల కాంగ్రెసు ప్రతిష్టాత్మకంగా భావించి జూలై 5న ఒక ఆర్డినెన్స్ తెచ్చారు. అప్పటి నుండి వివిధ రాజకీయ పార్టీలతో చర్చలు జరిపి చివరికి 2013 ఆగస్టు 26న 'జాతీయ ఆహార భద్రతా బిల్లు - 2013' ను ఆమోదింప చేసుకున్నారు. దాదాపు 82 కోట్లమందికి ఆహారాన్ని అందించటం ఈ బిల్లు వ్యధ్యే. ఈ పథకం పరిధిలోకి వచ్చే వారికి నెలకు 5 కేజీలు 1 రూపాయి నుండి 3 రూపాయలకు అందిస్తారు. గ్రామీణ ప్రాంతాల్లోని 75 శాతం గ్రామీణ ప్రజానీకానికి, 50 శాతం పట్టణవాసులకూ చౌక ధరలకు అందించటం దీని లక్ష్యం. దీనికి తోడు గర్భవతులకు పౌష్టికాహారం, ఆరోగ్య లోపు పిల్లలకు ఆహారం అందించటం, బడిపిల్లలకు మధ్యాహ్న భోజనం వంటి యితర అంశాలు కూడా యిందులో వున్నాయి. తమ పరిధిలో వుండాలని యిలాంటి సంక్షేమ పథకాల్ని సహితం కేంద్రం తన పరిధిలోకి తీసుకోవడం ఫెడరల్ స్ఫూర్తికి వ్యతిరేకమని కాంగ్రెసు రాష్ట్రప్రభుత్వాలు కూడా ఈ పథకాన్ని విమర్శించాయి. ఎవరు పేదవారో నిర్ధారించడానికి మన ప్రభుత్వానికి ఖచ్చితమైన కొలమానాలు లేవు. యు.యన్.ఓ. ప్రకారం రోజుకు 66 రూపాయలకంటే తక్కువ సంపాదిస్తే ఆ వ్యక్తి పేద క్రింద లెక్క కాని భారత ప్రభుత్వలెక్కలప్రకారం 28 రూపాయలకంటే తక్కువ సంపాదిస్తే ఆ వ్యక్తి పేద క్రింద లెక్క. ఈ విధమైన లెక్కల్లో దేశంలో పేదరికం తగ్గిపోతున్నట్లు గణాంకాలు తయారు చేయస్తున్నది. ప్రపంచ ఆరోగ్య సంస్థ ప్రమాణాలప్రకారం 2600కేలరీలకన్నా తక్కువ పునయోగిస్తే అతను పేద వ్యక్తి. కాని ఇండియాలెక్కలప్రకారం 1600 కేలరీలకంటే తక్కువ పునయోగిస్తేనే పేదవాడి క్రింద లెక్క. ఇంత ముఖ్యమైన బిల్లు తెచ్చిన తర్వాత రాష్ట్రంలో లబ్ధిదారులసంఖ్యను తగ్గించేసింది. రాష్ట్ర ప్రభుత్వ లెక్కలప్రకారం అర్హులైన పేదలు 8 కోట్లు కాగా కేంద్ర పథకం క్రిందికి వచ్చేవారి సంఖ్య 4.6 కోట్లు మంది మాత్రమే. ఇప్పటి వరకూ ప్రభుత్వాలు తెచ్చిన పథకాలఅమలు చరిత్ర చూస్తే ఈ పథకం అమలు నీటిమీద రాతలాంటిదే. అందుకే ఈ పథకాన్ని రాజకీయ నాయకులూ, ప్రజాస్వామిక వాదులూ ఇది 'ఆహార భద్రతా పథకం' కాదు ఇది 'యు.పి.ఎ. అధికార భద్రతా పథకం' అంటున్నారు.

యు.పి.ఎ.ప్రభుత్వం దాని ప్రధాన పార్టీ కాంగ్రెసు 'సందట్లో సడేమియా' అన్నట్లు పావులు కదుపుతూ సార్వత్రిక ఎన్నికలు ముంగిట్లో వున్న తరుణంలో తన ఎన్నికలగెలుపుకు అవసరమైన బిల్లులు ఆమోదింప చేసుకుంటున్నది. 26-08-2013న "జాతీయ ఆహార భద్రతా బిల్లు"ను ఆమోదింప చేసుకున్న యు.పి.ఎ- 2, రెండే రోజులతర్వాత అత్యంత వివాదాస్పద "భూసేకరణ బిల్లు"ను పార్లమెంటులో ప్రవేశ పెట్టింది.

894లో బ్రిటీషువాళ్ళు తమ పరిశ్రమలకు కావలసిన భూమిని ప్రజలనుండి లాక్కోడానికి చేసిన చట్టం స్థానంలో " భూసేకరణ, పునరావాస-పున:పరిష్కార బిల్లు-2012" పేరిట ప్రవేశ పెట్టిన బిల్లు యిది. దాదాపుగా గత పది సంవత్సరాలుగా యు.పి.ఎ. ప్రభుత్వం 1894 భూసేకరణ చట్టం క్రిందనే సెజ్లకూ, పరిశ్రమలకూ, జాతీయ హదారులకూ, బహుళజాతి కంపెనీలకూ, దళారీ బూర్జువాల కంపెనీలకూ లక్షల ఎకరాలు ధారాదత్తం చేసింది. సెజ్ చట్టాన్ని కూడా కాదని వివిధ తరగతులరైతాంగానికి చెందిన సారవంతమైన వ్యవసాయ భూములనూ సహితం వారికి కట్టబెట్టింది. అంతేకాకుండా భారత అటవీ రక్షణ-2006 బిల్లు తెచ్చామని ఒక వైపు భుజాలు ఎగురవేస్తూనే మరోవైపు ఛత్తీస్‌గఢ్, జార్ఖండ్, ఒడిస్సా, ఆంధ్రప్రదేశ్‌ల్లో భారత ప్రజలముఖ్యంగా ఆదివాసీల మనుగడకూ, అభివృద్ధికి అవసరమైన లక్షల కరాల అడవులూ, కొండల్లోని విలువైన రకరకాల ఖనిజ సంపదను బహుళజాతి కంపెనీలకూ, దేశీయ దళారీ, నిరంకుశ పెట్టుబడిదారులకూ కారు చౌకగా దోచిపెడుతున్నది. నీటి వనరులనూ, ప్రకృతి సంపదనూ, ఆదివాసీలమనుగడనే సర్వనాశనం గావిస్తున్నది. దేశ పర్యావరణానికి, జీవవైవిధ్యానికి ప్రమాదం తెచ్చిపెడుతున్నారు. ఈ అకృత్యాలనూ, చట్టవ్యతిరేక కార్యకలాపాలనూ అడ్డుకుంటున్న రాజకీయ పార్టీలనూ,

విప్లవకారుల్నీ, ప్రజాస్వామికవాదుల్నీ, మొత్తం ఆదివాసీ తెగలనే దుంపనాశనం గావించడానికి పాలకవర్గాలు కుట్రపూరితంగా వ్యవహరిస్తున్నాయి. ప్రభుత్వాల దుశ్చర్యలకు వ్యతిరేకంగా పోరాడుతున్న ఆదివాసీలను హత్యగావించటానికి ప్రభుత్వం సల్వాజుడుం లాంటి సంస్థలను ఏర్పాటుచేయిస్తున్నది. తమ వంతుగా గ్రీన్ హంట్ పేరిట అడవుల్లోని ఆదివాసీలను యితర ప్రజలను హత్యగావిస్తున్నది. మరోవైపు ఆదివాసీలపరిరక్షణకూ కిరీటాలు పెట్టుకుంటున్నారు. ఇప్పటివరకూ 1894 చట్టాన్నే ధృఢంగా బలపర్చిన ప్రభుత్వం ప్రజావ్యతిరేకతను దృష్టిలో పెట్టుకొని 'భారత చట్టం' తేవడానికి సిద్ధమైంది.

ఈ చట్టానికి 381 సవరణలు వచ్చాయి. అందులో ప్రభుత్వానికి చెందినవి 161. మిగతావి ప్రతిపక్ష పార్టీలవి. ప్రతిపక్షాలు పెట్టిన సవరణలు కొన్ని పునసంహరించుకున్నాయి. మరి కొన్ని ఓటింగ్‌లో ఓడిపోయాయి. అంతిమంగా ఈ బిల్లుకు అనుకూలంగా 216, వ్యతిరేకంగా 19 ఓట్లు వచ్చాయి. ఓటింగు సందర్భంగా సి.పి.ఐ, సి.పి.యం. అన్నా డి.యం.కే, బి.జె.డి.లు వాకౌట్ చేశాయి. త్వుణ్ముల్ వ్యతిరేకించింది. ఎస్సీ, బి.ఎస్సీ.లు బి.జె.పి.తో పాటు బిల్లుకు మద్దతు నిచ్చాయి. ఈ బిల్లులో అనేకం మంచి అంశాలున్నట్లు యు.పి.ఎ. పూదరగాడుతున్నది. నిజానికిదొక మేడిపండు లాంటి 'భూ సేకరణ బిల్లు'. రైతులకూ, ప్రజలకూ మేలు చేసే ప్రభుత్వమైతే 1894 చట్టం ప్రకారం భూసేకరణను వ్యతిరేకించిన వారిపై లారీచార్జీలూ, అరెస్టులూ, నిర్బంధాలూ, జైళ్ళూ, హత్యలూ వగైరా చార్యలకు పూనుకోవలసిన పనేమిటి? ఇలాంటి చర్యలకు పూనుకున్న ప్రభుత్వం ప్రజలకు మేలుచేసే భూసేకరణ చట్టం తెస్తుందంటే నమ్మ వచ్చునా? దీనిపై జరిగిన ఓటింగ్ సందర్భంగా రెండు ప్రధాన పాలకవర్గ పార్టీలు పుమ్మడిగా బిల్లును సమర్థించుకున్న తీరు పాలక వర్గపార్టీల మధ్య విధానపరమైన ఐక్యత వుందనే విషయాన్ని రుజువు చేసింది. ఈ బిల్లు ప్రజలకు ముఖ్యంగా వివిధ తరగతులరైతాంగానికి అరచేతిలో వైకుంఠం చూపిస్తున్నది. వాస్తవానికి 1894 భూసేకరణ బిల్లులోని ఏ ప్రధాన అంశాన్నీ తొలగించలేదు. ప్రస్తుతం యు.పి.ఎ.తెచ్చిన భూసేకరణ బిల్లు బహుళజాతి కంపెనీలకూ, సామ్రాజ్యవాదులకూ, దేశీయ దళారీ, నిరంకుశ బడా బూర్జువాలకూ ఎర్ర తివాచీ పరిచేది: వివిధ తరగతులరైతాంగాన్ని, ప్రజలనూ వివిధ సాకుల్లో భూమికి దూరం చేసేది. ఈ బిల్లు తేనెబూసిన కత్తి లాంటిది. ఈ బిల్లులో పేర్కొన్న వాగ్దానాల్నీ బూటకపు వాగ్దానాలే. వీటిని పాలక వర్గాలు ఏ మాత్రం అమలు చేయవని వాటి గత చరిత్ర చాటి చెపుతున్నది. తమ భూముల్నీ యితర అస్తుల్నీ ప్రజలు ముఖ్యంగా రైతాంగం రక్షించుకోవాలంటే పోరాటాలు తప్ప మరో మార్గం లేదు. ఈ బిల్లును ఏకారణం చేత రైతులు నమ్మినా వారి జీవితాలు సర్వనాశన మవుతాయి: తమ భూములూ, స్వంత పూరూ, యిల్లా-వాకీలీ సర్వం కోల్పోతారు.

ఆహార భద్రతా బిల్లు, భూసేకరణ బిల్లు పార్లమెంటు ఆమోదం పొందగానే వెంటనే 'భూ గరిష్ఠ పరిమితి' ని కుదిస్తూ చట్టం చేయాలనే ప్రతిపాదనను యు.పి.ఎ. ప్రభుత్వం అన్ని రాష్ట్ర ప్రభుత్వాలకూ పంపింది. 1975 భూగరిష్ఠ పరిమితి చట్టం తర్వాత దాదాపు 40 సంవత్సరాలఅనంతరం ప్రభుత్వం ముందుకు తెస్తున్న పథకమిది. ఈ చట్టం అమలు ఎంత నామమాత్రంగా సాగిందో సాక్షాత్తు దేశ ప్రధానిగా పనిచేసిన శ్రీ పి.వి.నర్సింహారావు గారే దేశానికి తెలియజేశారు. ఆయన ఆధ్వర్యంలోనే ఐ.ఎ.యన్. అధికారులుగా పనిచేసిన శ్రీ యన్.ఆర్. శంకరన్, యుగంధర్ లాంటి వారు "భారత దేశంలో భూసంస్కరణలు" అనే పేరుతో అనేక వాల్యూంలు విడుదలచేశారు. అవి భారత దేశంలో అమలు జరిగిన భూపంపకం బంధారాన్ని బట్టబయలు చేశాయి. అయినా గత 20 సంవత్సరాలుగా పాలకవర్గ పార్టీలనాయకులు భూసంస్కరణల అమలు గురించి గ్రుడ్డిగా వాదిస్తూ ప్రచారం చేస్తూ వచ్చారు. అయితే అకస్మాత్తుగా సోనియా గాంధీకి భూసంస్కరణలు సవ్యంగా అమలు జరగలేదని తెలిసి వచ్చిందట. అందుకే ఆమె యస్సీ, యస్సీల రక్షణకు, పేదలకు భూములు పంచటానికీ, పేదభూములు పోగొట్టుకోకుండా కాపాడుటకూ చట్టం తేవాలనే తలంపు కలిగిందట: అందువల్లనే ఈ ప్రతిపాదన రాష్ట్రాలకు పంపించిందట.

దీని అసలు లక్ష్యమేమిటి? భూగరిష్ఠ పరిమితిని కుదించి పేదలకు పంచిపెట్టటమా? కానేకాదు. సారవంతమైన, సాగుకుయోగ్యమైన భూమితో సహా మిగులు భూమిని తేల్చటం. భూ బ్యాంకును ఏర్పాటు చేయటం. అవసరమైనపుడు రడీమేడ్‌గా బహుళజాతి కంపెనీలకూ, దేశీయ దళారీలకూ పంచిపెట్టడం. అంతేగాని ఈ భూమిని పేదప్రజలకు పంచిపెట్టి, వాళ్ళను వృధరించటానికి కాదు. 1946- 1951ల మధ్య సాగిన మహత్తర తెలంగాణ రైతాంగ సాయుధపోరాటం సందర్భంగా కొద్దికాలంలోనే 10 లక్షల ఎకరాల భూమిని కూలీ, నాలీ చేసుకునే బదుగు జీవులకు పంపకం చేశారు. "దున్నేవాడికే భూమి". ఇది పాలక వర్గాలను

సిరియాపై దుస్సాహసానికి అమెరికా దూకుడు

అప్సన్, ఇరాక్, లిబియావరుసలో సిరియాను చేర్చడానికి అమెరికా ఏర్పాట్లు చేసుకుంటోంది. అమెరికా రక్షణ కార్యదర్శి చక్ హెగెల్ (మన రక్షణ మంత్రిత్వ శాఖ) చెబుతున్నదాని ప్రకారం సిరియాపై దాడి చేయడానికి అమెరికా తన యుద్ధ నౌకలను సిద్ధం చేసింది. మధ్యధరా సముద్రంలో అమెరికా మోహరించిన నాలుగు యుద్ధ నౌకలను సిరియా జలాల్ కు సమీపంలోకి తరలించారు. మొదట రెండు రోజులపరిమిత దాడి అని చెప్పిన ఒబామా ఆ తరువాత సెనేట్ కమిటీలో చర్చకు పెట్టక ముందే 60 రోజులసైనిక జోక్యానికి అనుమతి కోరుతూ తీర్మానం తయారు చేశాడు. అవసరమయితే యింకో 30 రోజులపాటు దాడిని పొడిగించవచ్చని కూడా చేర్చాడు. ఇప్పుడేమో సిరియాలో బషర్-ఆల్-అసాద్ ప్రభుత్వాన్ని కూల్చడానికి ఏది అవసరమైతే అది చేయడానికి వీలుగా తయారైన బిల్లు సెనేట్ కమిటీలో ఆమోదం పొందింది. మొదట ఒకటి చెప్పి ఆ తరువాత క్రమేణా స్వరం పెంచుకుంటూ పోవడం పశ్చిమ రాజ్యాలు సర్వసాధారణంగా అమలు చేసే వ్యూహం. మొదట బషర్ -ఆల్- అసాద్ తన స్వంత ప్రజలపైనే రసాయన ఆయుధాలు ప్రయోగించాడన్నారు. సాక్ష్యాలు చూపమంటే అవి రహస్యం అన్నాడు. బషర్ ప్రభుత్వాన్ని కూల్చే ఉద్దేశ్యం ఏమీ తనకు లేదనీ, కాకపోతే తమ ప్రజలపై రసాయన ఆయుధాలు ప్రయోగించినందుకు అతన్ని శిక్షించే బాధ్యత అమెరికాపై వున్నదని ఒబామా తనకు తానే బాధ్యతను దఖలు పర్చుకున్నాడు.

తీరా ఇప్పుడు సెనేట్ కమిటీ ఏమిచెబుతుందంటే 'సిరియాలో బలబలాలను పూర్తిగా మారిపోవడానికి ఎంత అవసరమైతే అంత చేయాలని' ప్రస్తుతం సిరియా అంతర్యుద్ధంలో పశ్చిమ రాజ్యాలు ప్రవేశపెట్టిన తిరుగుబాటు దారులపైన ప్రభుత్వానిదే పైచేయిగా వుంది. ఈ పరిస్థితి మారి సిరియా ప్రభుత్వంపైన తిరుగుబాటుదారులదే పై చేయి అయ్యేవరకూ ఆ దేశంపై దాడి చేయాలని సెనేట్ తీర్మానం స్పష్టం చేస్తోంది. మరోపక్క బషర్ ప్రభుత్వాన్ని కూల్చడంలో తమకేమీ ఆసక్తి లేదని విదేశీ మంత్రి జాన్ కెర్రీ బొంకుతూనే వున్నాడు.

తిరుగుబాటుదారులకు రసాయన ఆయుధాలను జాగ్రత్తగా నిర్వహించడంలో (ప్రయోగించడంలో అని



చదువుకోవాలి) శిక్షణ యిచ్చింది సి.ఐ.ఎ కాంట్రాక్టర్ల అని అమెరికా పత్రికలే గత సంవత్సరం తెలిపాయి. సిరియా ప్రభుత్వాన్ని కూల్చివేశాక అక్కడ రసాయన ఆయుధాల్ని తిరుగుబాటుదారులే కాపాడాలి కాబట్టి వారికి శిక్షణ యివ్వాలి వచ్చిందని కూడా సదరు పత్రికలు నిస్సిగ్గుగా సమర్థించుకున్నాయి. కాబట్టి రసాయన దాడి ప్రయోగంలో మొట్టమొదటి బాధ్యత అమెరికాదే.

తమ ప్రజల్ని నమ్మించడం కోసం యుద్ధోన్మాదాన్ని వారికి నూరిపోయడం కోసం పచ్చి అబద్ధాల్ని ఎన్ని సార్లయినా వల్లించే సిగ్గుమాలినతనం పశ్చిమ పాలకులస్వంతం. ఇరాక్ లో సద్దాం హుస్సేన్ వద్ద సామూహిక విధ్వంసక మారణాయుధాలు వున్నాయని చెప్పింది అబద్ధమని ఆ తరువాత జార్జి బుష్ స్వయంగా అంగీకరించాడు. అప్పుడు విదేశీ మంత్రి కొలిన్ పావెల్ ఐరాన వేదికపైన ప్రపంచ దేశాలప్రతినిధులసాక్షిగా చెప్పిన పచ్చి అబద్ధం వునాదిగా పశ్చిమ దేశాలన్నీ కట్టగట్టుకొని వెళ్ళి ఇరాక్ పై దాడి చేశాయి. ఐదారేళ్ళు యుద్ధం చేసి ఒక్క సామూహిక విధ్వంసక మారణాయుధాన్ని కూడా వాళ్ళు చూపలేకపోయారు. దాడికి ముందు ఐరాన నియమించిన పరిశీలకులు ఇరాక్ అంతా జల్లెడ పట్టి మరీ 'విధ్వంసక ఆయుధాలు లేవు' అని తేల్చినా 'కాదు కాదు ఇవిగో సాక్ష్యాలు' అంటూ అమెరికా స్వంతగా బూటకపు సాక్ష్యాలు సృష్టించి ప్రపంచాన్ని ముఖ్యంగా అమెరికన్లను నమ్మించింది.

ఇది నాటకం అమెరికాలో పునరావృతం అవుతోంది. సిరియా రాజధాని డమాస్కస్ శివార్లలో కిరాయి తిరుగుబాటు బలగాలభ్యంతంలో వున్న ఒక ప్రాంతంపైన సిరియా ప్రభుత్వ సైనికులు రసాయన ఆయుధాలతో దాడి చేశారని పశ్చిమ పత్రికలు చెవికోసిన మేకల్లా ఆగస్టు 21 నుండి అరుపులు మొదలుపెట్టాయి. కిరాయి తిరుగుబాటుకు ఆయుధ, ధన సహాయం అందిస్తున్న కతార్

రాజు టి.వి ఛానల్ ఆల్-జజీరా ఈ దాడి వార్తను మొదట ప్రసారం చేసింది. అనంతరం ఆ వార్తను అందిపుచ్చుకున్న పశ్చిమ కార్పొరేట్ పత్రికలు చిలవలు పలవలు చేసి ప్రచారం చేస్తుండగా పశ్చిమ దేశాలనాయకులు "సిరియాపై దాడి చేయాల్సిందే. రసాయన దాడి చేసినందుకు బషర్-ఆల్-అసాద్ ను శిక్షించాల్సిందే" అంటూ మరొకసారి ప్రకటనలు గుప్పించడం మొదలు పెట్టారు. రసాయన ఆయుధాలతో గతంలో దాడి జరుగిందని ఆరోపణలు వచ్చిన మూడు చోట్ల పరిశోధన చేయడానికి ఐరాన బృందం సిరియాలో అడుగు పెట్టిన రోజునే (ఆగస్టు 21) ఈ దాడి జరగడం విశేషం. సిరియా పై దాడి చేసే వరుస ఓటములు చవిచూస్తున్న కిరాయి బలగాలకు పై చెయ్యి చేయడమే లక్ష్యంగా దాడి జరుగబోతుంది. ఈ దాడికి సాకు చూపడానికి కిరాయి, బలగాలు రసాయన దాడి చేయగా ప్రభుత్వమే ఈ దాడి చేసిందని పశ్చిమ పత్రికలు కాకి గోలమొదలు పెట్టాయి. ఇరాక్, లిబియాలలోనూ యిదే తరహా అబద్ధపు ప్రచారాలు చేసి దాడికి ఉపక్రమించడం ఈ సందర్భంగా గుర్తు చేసుకోవచ్చు.

సిరియాపై దాడికి దిగాలంటే ఆ దేశ ప్రభుత్వం ఏదో తప్పు చేసిందని ప్రపంచం నమ్మాలి. అలా నమ్మాలంటే ఏదో భారీ ఉపద్రవం సంభవించాలి. సరిగ్గా అలాంటి ఉపద్రవం సృష్టించే దుష్టతలంపుతోనే కిరాయి బలగాలు భారీ ఎత్తున మారణహోమం సాగించి ఆ నెపాన్ని సిరియా ప్రభుత్వంపైకి నెడుతున్నాయనీ, వారికి వారి యజమానులైన పశ్చిమ దేశాధిపతులు సహకరిస్తున్నారని గ్రహించాలి. ఇరాక్ పై దాడి చేయడానికి ఆ దేశంలో 'సామూహిక విధ్వంసక మారణాయుధాలు' ఉన్నాయంటూ బుష్ (అమెరికా), బోన్ జెయిర్ (బ్రిటన్) ప్రభుత్వాలు అబద్ధాలు సృష్టించి దాడి చేసినట్లే సిరియాపై దాడి చేయడానికి రసాయన ఆయుధాలబూచిని సృష్టించారనేది స్పష్టమే. ఒబామా ఉపయోగించిన భాష కూడా అందుకు అనుగుణంగా ఉండడం గమనార్హం.

అంతర్జాతీయ సమాజం అనుమతి లేకుండా అమెరికా ఒక్కటే సిరియా సమస్యను పరిష్కరించగలదని భావించడం సరికాదని బరాక్ ఒబామా సి.యన్.యన్. వార్తా సంస్థతో మాట్లాడుతూ వ్యాఖ్యానించాడు. "ఐరాన ఆదేశాలు గానీ, (రసాయన ఆయుధాలు ప్రయోగించినట్లు) స్పష్టమైన సాక్ష్యం గానీ లేకుండా

కూడా భూసంస్కరణలవైపు ఆలోచించాల్సిందిగా వత్తిడి చేసింది. ఫలితంగానే నెహ్రూప్రభుత్వం భూసంస్కరణలగురించి ప్రకటనలు మొదలు పెట్టింది. నక్సల్బరీ, శ్రీకాకుళం సాయుధ పోరాటాలు, గోదావరిలోయ ప్రతిఘటనా పోరాటం భూసంస్కరణలు చేసేలా కేంద్ర, రాష్ట్ర ప్రభుత్వాలను వత్తిడి చేశాయి. అందు వల్లనే ఇందిరాగాంధీ 1973 లో భూగరిష్ట పరిమితి చట్టం చేసింది. ఆమె తన రాజకీయ ప్రత్యర్థులను ఎదుర్కొనటానికి, ఓటర్లను ఆకర్షించటానికి 20 అంశాలకార్యక్రమాన్ని ముందుకు తెచ్చింది. గరిబీ హరావో అనే నినాదాన్ని యిచ్చింది. ఒక వైపు సామ్రాజ్యవాదులప్రయోజనాలు కాపాడుతూనే, ఫాసిస్టు నిర్బంధాన్ని ప్రయోగిస్తూనే భూసంస్కరణలూ, 20 అంశాలకార్యక్రమాలు వగైరా ప్రవేశపెట్టింది. ఇందిరాగాంధీ తీవ్రంగా అప్రదిష్టపాలుపుతున్న తరుణంలోనే పైన పేర్కొన్న 'ప్రగతిశీల' కార్యక్రమాలు ప్రకటించి ప్రజలను ఆకట్టుకోటానికి మానుకుంది. ప్రస్తుతం సోనియాగాంధీ నాయకత్వానగలయు.పి.ఎ=2 ప్రభుత్వం అవినీతి మయమైపోయింది. ప్రధాన మంత్రి తదితర మంత్రులు కూడా అవినీతి ఆరోపణలు ఎదుర్కొంటున్నారు. ప్రధాన మంత్రి 2జి కుంభకోణంలో, బొగ్గుకుంభకోణంలో యరుక్కొని పూపిరాడని పరిస్థితిలో వున్నాడు. సామ్రాజ్యవాదులఆర్థిక ప్రయోజనాలు నెరవేర్చటంలో నిపుణులుగా పేరుగాంచిన అహ్మదాబాద్, చిదంబరం, మన్మోహన్ సింగ్ వగైరాలనేతృత్వంలో అవినీతి కుళ్ళి కంపు కొడుతున్నది. చివరికి ఈ ఘనాపాటీలనేతృత్వంలో దేశ ఆర్థిక వ్యవస్థ తీవ్ర సంక్షోభాన్ని ఎదుర్కొంటున్నది. దాలరుతో రూపాయి విలువ దారుణంగా పడిపోయింది. దీనికి సమాధానం చెప్పుకోలేని స్థితిని ఎదుర్కొంటున్నారు. ఆయన బండారం బైటపడింది. చేతులెత్తేశాడు. నేను రాహుల్ నాయకత్వాన కాంగ్రెసులో పనిచేస్తానని పదేపదే ప్రకటనలు చేస్తున్నాడు. సోనియాగాంధీ ఆరోగ్యం కూడా తీవ్ర ప్రమాదపుటంచుల్లో వుందని

ప్రచారాలు సాగుతున్నాయి. కాంగ్రెసుకు గాంధీ కుటుంబమే దిక్కు అందుకే రాహుల్ గాంధీని ఆరు నెలలతర్వాత వచ్చే సార్వత్రిక ఎన్నికల్లో గెల్పించడానికి కొన్ని 'ప్రగతిశీల' సంక్షేమ పథకాలు .అత్యంతావశ్యక మయ్యాయి. దీనిలో భాగమే "ఆహార భద్రతా చట్టం". "భూ సేకరణ చట్టం" వీటితోపాటు ప్రస్తుతం ముందుకు వచ్చిన "భూసంస్కరణలపరిమితి కుదింపు పథకం" వగైరాలు. వీటి అసలు లక్ష్యం ప్రజలను ఈ చట్టాలపేరుతో త్రమింపచేసి ఓట్లు సంపాదించుకొని యు.పి.ఎ. తిరిగి గద్దెనెక్కుటం: రాహుల్ గాంధీని ప్రధానిగా చేయటం: సామ్రాజ్యవాదులకూ, బహుళజాతి కంపెనీలకూ, దేశీయ దళారీ, నిరంకుశ బడాబూర్జువా వర్గానికి సేవచేయటం: సెజ్లకూ, కోస్టల్ ారిడార్లకూ యిప్పటివరకూ ఎదుర్చుతున్న యిబ్బందుల్ని చట్టపరంగా తొలగించటం: భూ బ్యాంకును ఏర్పర్చి రెడీమేడ్ గా వీటికి భూమిని అందించటం: ఈ చట్టాలన్నీ ప్రపంచీకరణ విధానాలఅమలులో జరుగుతున్న ఆటంకాలను తొలగించి, వాటి అమలును వేగవంతం చేయటం.

అంతేగాని పేదలకు భూములు యివ్వటంగానీ, వాళ్ళ కష్టాలు తొలగించటంగానీ వీటి వుద్దేశ్యం ఎంత మాత్రం కాదు. యు.పి.ఎ. కాలంలోనే 150 రూపాయలున్న గ్యాస్ సిలిండరు ధర 1025 రూపాయలకు చేరింది. పెట్రోల్, డీజిల్ ధరలు సంవత్సరంలో అనేకసార్లు పెరుగుతున్నాయి. యు.పి.ఎ.ప్రభుత్వం అంబానీలకు దాసోహ మంటున్నది. అందువల్లనే ఆంధ్రప్రదేశ్ మాజీ ముఖ్యమంత్రి విమాన పమాదంలో మరణించాడని వదంతులు వినిపిస్తున్నాయి. అంబానీలవత్తిడి వల్లనే కేంద్ర పెట్రోలియం శాఖ మంత్రి జయపాల్ రెడ్డిని ఆ శాఖనుండి మార్చారనే వదంతులూ వినిపిస్తున్నాయి. యు.పి.ఎ.ఆచరణ ఈ ఆరోపణలకు బలం చేకూర్చుతున్నది. అందువల్ల యు.పి.ఎ. తెస్తున్న వైచట్టాలలక్ష్యం ప్రజలను వుద్ధరించటానికని భావించటం పూర్తిగా తప్పు.

క్రాఫ్టే పల్టాసేన్ సంస్కరణ సభలు

గుంటూరు: సి.పి.ఐ(యం.యల్)న్యూడెమోక్రసీ కేంద్రకమిటీ నాయకులు క్రాఫ్టే పల్టాసేన్ సంస్కరణ సభ 2013 జూలై 30 తేదిన గుంటూరు పట్టణంలో జరిగింది. సభకు పార్టీ జిల్లా నాయకులు క్రాఫ్టే యన్. విష్ణు అధ్యక్షత వహించారు. సభలో ఐ.ఎఫ్.టి.యు రాష్ట్ర నాయకులు క్రాఫ్టే యన్.ఫణి మాట్లాడుతూ క్రాఫ్టే పల్టాసేన్ విద్యార్థిగా వుంటూనే నక్సల్బరీ ప్రేరణతో విప్లవోద్యమంలోకి దూకాడని ఏడు సంవత్సరాలు జైలు జీవితం గడిపి ఆదర్శంగా నిలిచాడన్నారు. ఈ సభలో ప్రగతిశీల న్యాయవాదులవేదిక జిల్లా కన్వీనర్ సురేష్, ఆఖిలభారత రైతు కూలీ సంఘం డివిజన్ సెక్రటరీ మేడా వెంకట్రావు, జిల్లా రైతుకూలీ సంఘం నాయకులు సుబ్బయ్య తదితరులు పాల్గొన్నారు. ముందుగా పల్టాసేన్ కి జోహార్లర్నిస్తూ 2 నిమిషాలు మౌనం పాటించింది. అమరుల ఆశయాల్ని తుదికంటా ముందుకు తీసుకుపోతామని శపథం చేశారు.

రాజమండ్రి: సి.పి.ఐ (యం.యల్) న్యూడెమోక్రసీ కేంద్రకమిటీ నాయకులు, ఐ.ఎఫ్.టి.యు జాతీయ అధ్యక్షులు క్రాఫ్టే పల్టాసేన్ (అమర్ సేన్) సంస్కరణ సభ 2013 ఆగస్టు 1 తేదిన రాజమండ్రి మావో భవన్ లో 150 మందితో జరిగింది. సభకు పార్టీ జిల్లా నాయకులు జోజి అధ్యక్షత వహించారు. సభకు పార్టీ జిల్లా నాయకులు కా|| ఆర్.రాజారావు మాట్లాడుతూ పల్టాసేన్ కేంద్రకమిటీ నాయకులుగా, ఐ.ఎఫ్.టి.యు జాతీయ అధ్యక్షులుగా కార్మిక వర్గానికి పీడిత ప్రజలకు ఎంతో కృషి చేశారన్నారు. బెంగాల్ పార్టీలో తలెత్తిన రివిజనిస్టు పోకడలకు వ్యతిరేకంగా పోరాడారన్నారు. ఆయన ఆశయాల్ని ముందుకు తీసుకుపోవడమే మన కర్తవ్యమన్నారు. ఈ సభలో ఐ.ఎఫ్.టి.యు జిల్లా కార్యదర్శి చీకట్ల వెంకటేశ్వర్లు, పి.డి.యస్.యు కార్యదర్శి రామకృష్ణ, సూరిబాబు, ఏ.ఐ.కె.యం.యస్. జిల్లా నాయకులు సత్తిబాబు తదితరులు పాల్గొన్నారు.

అమెరికా ఒక దేశంపై దాడికి వెళితే అప్పుడు తప్పనిసరిగా అలాంటి దాడికి అంతర్జాతీయ చట్టాలు ఒప్పుకుంటాయా అన్న ప్రశ్న ఉదయిస్తుంది. అలాంటి (సాకు) పని చేయడానికి తగిన పరిస్థితులు మనకు వున్నాయా? అని ఒబామా సి.ఎన్.ఎన్. తో మాట్లాడుతూ ప్రశ్నించాడు. బరాక్ ఒబామా ప్రశ్నిస్తుంది అంతర్జాతీయ సమాజాన్ని కాదు. సిరియాపై దాడికి తెగబడాల్సిందేనంటూ వత్తిడి తెస్తున్న అమెరికా చట్ట సభలసభ్యులను ఉద్దేశిస్తూ ఆయన తన ప్రశ్న సంధించాడు. అంటే తాము చూపించే సాకు పనిచేసే పరిస్థితి ఉంటే దాడి చేయడానికి ఒబామాకు అభ్యంతరం ఏమీ లేదని అర్థం. ఇరాక్, ఆఫ్ఘనిస్థాన్లపై చేసిన దురాక్రమణ దాడులకు గానీ, లిబియాపై సాగించిన మానవతా దాడికి గాని అమెరికా చూపించిన సాకులు నమ్మే పరిస్థితి అప్పట్లో ఉన్నదని కానీ ఆ సాకులు వట్టి అబద్ధాలేనని ప్రపంచానికి రుజువైన నేపథ్యంలో ఇప్పుడింక అమెరికా చెప్పే అబద్ధాలు నమ్మే పరిస్థితి లేదని బరాక్ ఒబామా తమ అమెరికన్ విమర్శకులకు సమాధానం యిస్తున్నాడు.

2009లో ఒబామాపై పోటీ చేసి ఓడిపోయిన రిపబ్లికన్ పార్టీ సెనేటర్ జాన్ మెక్ కెయిన్, డెమోక్రటిక్ పార్టీకి చెందిన హౌస్ సభ్యుడు మరియు హౌస్ ఫారెన్ ఎఫెయిర్స్ కమిటీ సభ్యురాలు కూడా అయిన ఇలియట్ ఏంజెల్ తదితరులు సిరియాపై దాడికి తెగబడాలని అదేపనిగా వాదిస్తున్నారు. “దీనిని (దాడి చేయకుండా మిన్నకుండడం) ఇలాగే కొనసాగిస్తే ప్రపంచ వ్యాపితంగా ఉన్న ఇతర క్రూరమైన నియంతలు రసాయన ఆయుధాలు ప్రయోగించాలనుకుంటే వారికి ఇక ఖాళీ చెక్కురాని ఇచ్చినట్లే” అని జాన్ మెక్ కెయిన్ వ్యాఖ్యానించారు. “మిత్రులమధ్యతతో అస్సాద్ సామూహిక మారణాయుధాలకు స్పందించకపోతే ప్రపంచ వ్యాపితంగా మనపై పగబట్టిన దేశాలు, చెడ్డ వ్యక్తులు ఇక తమకు గ్రీన్ సిగ్నల్ ఇచ్చినట్లుగానే భావిస్తారు.” అని ఇలియట్ ఏంజెల్ శుక్రవారం వ్యాఖ్యానించింది. అమెరికాలో ఉప్పు, నిప్పు అని చెప్పుకునే ఇరుపార్టీలనేతలు ఒకే భాష మాట్లాడడం ఇక్కడ గమనించవలసిన అంశం.

జాన్ మెక్ కెయిన్ యుద్ధ పిపాసిగా లబ్ధప్రతిష్ఠుడు. ఆయన నోటి వెంట యుద్ధం, దాడి, బాంబులు, మారణకాండ... ఇవి తప్ప మరో భాష రాదు. ప్రపంచ దేశాలమార్కెట్లను బలప్రయోగం ద్వారా లొంగదీసుకోవాలని భావించే అమెరికా తదితర పశ్చిమ దేశాలబహుళజాతి కంపెనీలకు ఆయన అత్యంత ప్రియమైన నాయకుడు. పైన ఉదహరించిన ఆయన హెచ్చరికలు నిజానికి ఆయన చాలా మృదువుగా చెప్పిన మాటలు మాత్రమే. హాలీవుడ్ సినిమాల్లో విలన్లు వ్యక్తం చేసే పచ్చి విద్వేషం, ఆధిపత్య దురంహంకారం తదితర లక్షణాలకు ఆయన చక్కగా సరిపోయే వ్యక్తి. సిరియాపై దాడి చేయకపోతే ఇక అమెరికాను ఎవరూ పట్టించుకోరనీ ఆయన హెచ్చరిస్తున్నాడు. రెండున్నరేళ్లుగా అధునాతన ఆయుధాలు ఇస్తూ బిలియన్ డాలర్లు తగలేస్తున్నా సిరియా కిరాయి బలగాలు పైచేయి సాధించకపోగా వరుస అపజయాలు ఎదుర్కోవడం మెక్ కెయిన్, ఇలియట్ లాంటి వారికి మహా అసహనంగా ఉంటోంది. అందుకే వెనకా ముందూ చూడకుండా దాడి చేసి సిరియాను లొంగదీసుకోవాలని వారు ప్రబోధిస్తున్నారు. లేనట్లయితే అమెరికా సామ్రాజ్యవాద ఆర్థిక, రాజకీయ, వ్యూహాత్మక ప్రయోజనాలు తీవ్రంగా దెబ్బతింటాయని వారు హెచ్చరిస్తున్నారు.

అయితే అమెరికాను పట్టించుకోకపోవడం అనేది సిరియాతో మొదలు కాదని, 2008 నాటి ద్రవ్య ఆర్థిక సంక్షోభంతో కుదేలైన ఆర్థిక వ్యవస్థ ఇరాక్, ఆఫ్ఘన్ దురాక్రమణ యుద్ధాల్లో పైకి చెప్పుకోలేని పరాజయాలు, ద్రవ్య ఆర్థిక సంక్షోభం సంభవించి ఐదేండ్లు గడిచినా కనుచూపు మేరలో రికవరీ అనేది కానరాకపోవడం తదితర కారణాలతో అమెరికా ప్రాభవం ఇప్పటికే పతనదశలో పయనిస్తోందని జాన్ మెక్ కెయిన్ లాంటి యుద్ధ పిపాసులు “గ్రహించలేని/గ్రహిస్తున్న” విషయం. “గ్రహించలేని” అని ఎందుకంటే అమెరికాకు మునుపటి శక్తి లేదని వారు గ్రహించడం లేదు కనుక. “గ్రహిస్తున్న” అని ఎందుకంటే అలా గ్రహించబట్టి మరింత పిచ్చిపట్టి ఆరిపోయే దీపంలో రెచ్చిపోయి

మాట్లాడుతున్నారు కనుక. ఏ విధంగా చూసిన అమెరికా పతన స్థితినే వారు తమ మాటల్లో ప్రతిబింబిస్తున్నారు.

సిరియా ప్రభుత్వం ప్రయోగించిందని చెబుతున్న రసాయన ఆయుధాలు నిజానికి సిరియా తిరుగుబాటు బలగాలు ప్రయోగించినవేనని రష్యా ప్రభుత్వం స్పష్టంచేయడం గమనార్హం. సిరియా ప్రభుత్వ బలగాలపై నెపాన్ని నెట్టి ఐక్యరాజ్యసమితి పరిశీలకులదృష్టిని ఆకర్షించేందుకు ఈ కుట్ర జరిగిందని రష్యా అధ్యక్షుడు పుతిన్ ప్రకటించాడు. రసాయనదాడి గురించి అమెరికా విదేశీ మంత్రి జాన్ కెర్రీ తమ సెనేట్ కమిటీకి పచ్చి అబద్ధాలు చెప్పాడని ఆయన విమర్శించాడు. సెప్టెంబరు 3తేదీన జరిగిన సెనేట్ విదేశీ సంబంధాలకమిటీ సమావేశాన్ని తాను టీ.వీలో చూశానని పుతిన్ యిలా చెప్పాడు. వాళ్ళు స్పష్టంగా అబద్ధం చెబుతున్నారు. కాంగ్రెసు కమిటీ చర్చను నేను చూశాను. సిరియాలో ఆల్-ఖైదా టెర్రరిస్టులు ఉన్నారా? అని ఒక కాంగ్రెసు సభ్యుడు ప్రశ్నించాడు. దానికి కెర్రీ లేదు పూర్తి బాధ్యతతో చెప్పిందేమిటంటే వాళ్ళు అక్కడ లేరని చెప్పారు. కాని సిరియా తిరుగుబాటు గ్రూపుల్లో మొదటి నుండి ముందున్నది ఆల్-ఖైదా టెర్రరిస్టులేనని పుతిన్ తెలిపాడు. (ది హిందూ సెప్టెంబరు 5)

“ఆల్ నుస్రా అనేది ఆల్ఖైదా విభాగం. సిరియా తిరుగుబాటు గ్రూపుల్లో ప్రధాన పోరాటగ్రూపు అదే. అమెరికన్లకు యిది తెలుసు. ఇది చాలా దారుణం. ఆశ్చర్యకరం కూడా. మేము వాళ్లతో (అమెరికన్లతో) మాట్లాడుతూనే వున్నాం. వాళ్ళు మర్యాదస్థులనుకున్నాను. కాని ఆయన (కెర్రీ) అబద్ధం చెబుతున్నాడు. తాను అబద్ధం చెబుతున్నట్లు ఆయనకు తెలుసు. ఇది చాలా విచారకరం” అని పుతిన్ వ్యాఖ్యానించాడు. సార్వభౌమదేశాలపై దాడిచేయడానికి అధికారం యివ్వడానికి అమెరికా కాంగ్రెస్ ఎవ్వరని పుతిన్ ప్రశ్నించాడు. ఐరాస భద్రతా సమితి అనుమతి లేకుండా జరిగే దాడి దురాక్రమణ దాడి అవుతుందని ఆయన స్పష్టం చేశాడు. రక్షణ మంత్రి చక్ హెగెల్ అయితే సిరియా ప్రభుత్వానికి రసాయన ఆయుధాలు సరఫరా చేసింది రష్యాయే అని కాంగ్రెసు కమిటీకి చెప్పేంత వరకు వెళ్ళాడు. అయితే హెగెల్ అలా చెప్పలేదని, సిరియా, రష్యాలమధ్య వున్న సాంప్రదాయక ఆయుధ సంబంధం గురించి మాత్రమే ఆయన చెప్పాడని ఆ తరువాత రక్షణ మంత్రిత్వశాఖ హెగెల్ మాటలను వెనక్కి తీసుకునేందుకు ప్రయత్నించింది. అంటే పుతిన్ చెప్పినట్లుగా వారేమి చేయుచున్నారో వారెరుగుదురు అన్నది నిజం.

ఇప్పుడు సిరియా ప్రభుత్వం నిజంగా కిరాయి బలగాలపై లేదా వారు చెబుతున్నట్లు సిరియా ప్రజలపై రసాయన ఆయుధాలు ప్రయోగించిందా లేదా అన్నది సమస్య కాదు. ఎందుకంటే పశ్చిమ దేశాలు ఎప్పుడు ఏ సాకు దొరుకుతుందా, సిరియాపై ఎప్పుడు దాడి చేద్దామా అని కాచుకుని కూచున్న ప్రస్తుత పరిస్థితుల్లో సిరియా ప్రభుత్వం రసాయన ఆయుధాలను ముఖ్యంగా తమ ప్రజలపై ప్రయోగించే పిచ్చి పనికి పూనుకోవడం అసంభవం. అమెరికా ఆరోపించిన ఏ దేశమూ సామూహిక విధ్వంసక మారణాయుధాలు వాస్తవంలో ప్రయోగించలేదని చరిత్ర చెబుతున్న నిజం. ఇంకా చెప్పాలంటే అలాంటి దురాగతాలకు పాల్పడిన చరిత్ర ఉన్నది అమెరికాకు మాత్రమే. రెండో ప్రపంచ యుద్ధం దాదాపు ముగిసిన దశలో కమ్యూనిస్టు రష్యాకు పరోక్ష హెచ్చరిక చేయడానికి జపాన్పై అణుబాంబులు ప్రయోగించింది అమెరికాయే. కమ్యూనిస్టు చైనా చేతుల్లోకి వెళ్తుందన్న భయంతో వియత్నాంను దురాక్రమించి ఆ దేశ సామాన్య ప్రజలపై నాపామ్ రసాయన ఆయుధాలు ప్రయోగించి వేలాది మందిని చంపిన చరిత్ర అమెరికాదే. ఆఫ్ఘన్, ఇరాక్లలో సైతం యురేనియం అణు వ్యర్థాలను (డిప్లెటెడ్ యురేనియం) గంధక రసాయన ఆయుధాలను ప్రయోగించి వేలాది మంది ఉసురు తీసుకున్నదీ, దశాబ్దాలంతో పాలదబ్బాలు సైతం అందనీయకుండా లక్షలాది ఇరాక్ పసికందులను బలి తీసుకున్నదీ అమెరికాయే. కాబట్టి సిరియా రసాయనాయుధాలు కాదు అసలు సమస్య. సిరియాపై అమెరికా చేయనున్న దురాక్రమణ దాడే సిరియాతో పాటు ప్రపంచం కూడా ఎదుర్కోనున్న అసలు సమస్య.

సిరియాపై దాడి జరిగితే అది అంతటితో సమసిపోయే

యుద్ధం కాదు. సిరియాను కాపాడుకోవటానికి ఇరాన్, రష్యాలు అనివార్యంగా పరోక్షంగా అయినా రంగంలోకి దిగుతాయి. సిరియాపై దాడి ‘అణు మహాయుధానికి’ దారి తీస్తుందని రష్యా హెచ్చరించింది. తూర్పు మధ్యధరా సముద్రంలో యిప్పటికే 5 యుద్ధ నౌకలను రష్యా మోహరించింది. వీటికి తోడు మరో ఆరు యుద్ధ నౌకలను యిటీవలరోజుల్లో తరలించింది. వీటిలో లక్ష్యాన్ని తప్పకుండా చేదించే మోసాడ్ క్షిపణి ప్రయోగ నౌక కూడా వుందని పత్రికలు కూడా చెబుతున్నాయి. సిరియా ఉద్రిక్తతల నేపథ్యంలో అత్యున్నత స్థాయి అప్రమత్తత పాటించాలని తమ సెంట్రల్ కమాండ్, వాయు దళ కమాండ్కు రష్యా సెప్టెంబరు 4న ఆదేశాలు జారీ చేసింది. సెప్టెంబరు 3తేదీన మధ్యధరా సముద్రంలో అమెరికా ఇజ్రాయిల్లు సంయుక్తంగా క్షిపణి పరీక్షను నిర్వహించినందుకు సంజాయిషీ యివ్వాలంటూ ఆ దేశాలరాయబారులకు సమన్లు కూడా జారీ చేసింది. సిరియా ప్రాంతం యిప్పుడు పేలడానికి సిద్ధంగా వున్న మందు గుండు గొట్టం అని అది గనుక పేలితే పొరుగు దేశాలకే కాక ప్రపంచంలోని యితర దేశాలకు కూడా వ్యాపిస్తుందని రష్యా రక్షణ మంత్రి సైతం ప్రకటించాడు. సిరియాలో రాజధాని డమాస్కస్ లోని మినీ నూట్రాన్ రియాక్టర్పైన పొరపాటున గానీ, ఉద్దేశ్యపూర్వకంగా గానీ దాడి జరిగితే దరిమిలా ఉష్ణవిచ్ఛేద అణు ఉత్పాదాన్ని అదుపు చేయడం ఎవరివల్లా కాదని రష్యా హెచ్చరిస్తోంది. ఈ నేపథ్యంలో అంతర్జాతీయ అణు ఇంధన సంస్థ వేగంగా, సవ్యంగా స్పందించాలని రష్యా డిమాండ్ చేసింది. యుద్ధమే వస్తే సిరియాపై దాడికి అమెరికాలో అలుపెరుగని లాబీయింగ్ చేస్తున్న ఇజ్రాయెల్ చేతులు ముడుచుకొని కూర్చోదు. ఇజ్రాయెల్ ప్రవేశిస్తే అనివార్యంగా ఇతర అరబ్ దేశాలప్రజలు, కొండొకచో ప్రభుత్వాలు కూడా ఏదో ఒక రూపంలో యుద్ధరంగంలో కాలుమోపుతాయి. ఫలితంగా చమురు ధరలు కొండెక్కడం, దాని వెనుకే సమస్త సరుకులధరలు అందుబాటులో లేకుండా పోవడం తథ్యం. ఆ విధంగా ప్రపంచం మొత్తం సిరియా దాడి భారాన్ని మోయవలసి వస్తుంది. ఈ యుద్ధం వలన అమెరికా, ఐరోపా దేశాలకంపెనీలు మాత్రం లాభం పొందుతాయి. ఆయుధ బేహారులు, చమురు కంపెనీలు పెరిగిన ధరలద్వారాను, పెరిగిన డిమాండు ద్వారానూ లాభాలు పిందుకుంటాయి. పీకల్లోతు ఆర్థిక సంక్షోభంలో కూరుకున్న అమెరికా యుద్ధం ద్వారా సరుకులు డిమాండ్ పెంచుకోవడానికి ప్రయత్నించడం అనూహ్యం ఏమీ కాదు. లెనిన్ మహాశయుడు చెప్పినట్లుగా సామ్రాజ్యవాదమంటేనే యుద్ధం. సరుకులు అమ్మకం కోసం మార్కెట్ల వేట. మార్కెట్ల వేటలో అని వార్యంగా తలెత్తే సామ్రాజ్యవాద వైరుధ్యాలు. వైరుధ్యాలపరిష్కారం కోసం లేదా మార్కెట్ల పునఃపంపిణీ కోసం యుద్ధాలకు తెగించడం సామ్రాజ్యవాద యుగలక్షణం.

ఎలాగైనా దాడి/యుద్ధం చేయడం పశ్చిమ దేశాలపాలక వర్గాలకు అవసరం. ఎలాగైనా యుద్ధం రాకుండా నిరోధించడం సిరియా ప్రజలకే కాదు ప్రపంచ ప్రజలకు కూడా, చివరికి అమెరికా ప్రజలకు కూడా అవసరం. అందుకే యుద్ధం కోసం అమెరికా, ఐరోపాలు పన్నుతున్న మాయోపాయాలవల్లో ప్రజలు పడరాదు. పశ్చిమ వార్తా సంస్థలు ఇచ్చిన వార్తలను అందిపుచ్చుకుని భారత పత్రికలు ప్రాంతీయ పత్రికలు కూడా అమెరికా చెప్పే అబద్ధాలను ప్రచారంలో పెట్టడం నేటి దౌర్భాగ్యం. తద్వారా అమెరికా యుద్ధ ప్రయత్నాలకు తగిన సమ్మతిని భారత పత్రికలు తయారు చేస్తున్నాయి. They are manufacturing consent for war on Syria. పశ్చిమ పత్రికలు ఏనాడో కార్పొరేటరణ అయిపోయాయి. బహుళజాతి కార్పొరేట్ కంపెనీలప్రయోజనాలే వాటి ప్రయోజనాలు. కానీ భారత పత్రికలు, ముఖ్యంగా ప్రాంతీయ భాషలపత్రికలకు కొద్దో గొప్పో ప్రజానుకూలస్వభావం మిగిలే ఉంది. ఆ స్వభావాన్ని తట్టిలేపి బాధ్యతాయుత సమాచారం అందించడం పత్రికలకర్తవ్యం. ఇంటర్నెట్ యుగంలో నిజానిజాలు తెలుసుకోవడం పెద్ద కష్టం కాదు. కాబట్టి అబద్ధం ఏమిటో నిజం ఏమిటో తర్కించుకుని ప్రజలకు వాస్తవాలు అందజేయాల్సిన గురుతర బాధ్యత పత్రికలసంపాదకులపైనా, యాజమాన్యాలపైనా ఉన్నది. ఆ బాధ్యతను వారు స్వీకరిస్తారనుకోవడం చాలా చిన్న ఆశ మాత్రమే.

మితవాద, రివిజనిస్టు ఆంధ్రప్రదేశ్ రాష్ట్ర కమిటీతో మా తెగతెంపులు పార్టీ కేంద్ర కమిటీకి ముగ్గురు కేంద్రకమిటీ సభ్యుల లేఖ

కామ్రేడ్స్!

మన పార్టీ ఎ.పి. రాష్ట్రకమిటీతో తెగతెంపులు చేసుకుంటున్నామని ఈ లేఖ ద్వారా కేంద్రకమిటీకి తెలియజేస్తున్నాము. డి.వి.కె, వి.వి, రవిలు రివిజనిస్టులుగా మారి రాష్ట్రంలో మన పార్టీనే రివిజనిస్టు పార్టీగా మార్చుతున్నారు. పార్టీ కార్యక్రమం, పంథా, రాజకీయ విధానాలు మారకుండానే రాష్ట్రంలో రివిజనిస్టు విధానాలు అమలుపరుస్తున్నారు. త్వరలో జరుగనున్న రాష్ట్ర మహాసభలో ఇందుకు అవసరమైన తీర్మానాలు ఆమోదించేందుకు ఏర్పాట్లు చేస్తున్నారు. అందుకనుగుణమైన రాష్ట్ర కమిటీని కూడా ఎంపిక చేసుకునేందుకు ఏర్పాట్లు పూర్తి చేసుకున్నారు. పార్టీ ఆమోదించిన పార్టీ కార్యక్రమం, పంథాకు పూర్తి భిన్నంగా తమ రివిజనిస్టు కార్యక్రమం, పంథాలతో కూడిన డాక్యుమెంటును ఆమోదించుకోబోతున్నారు. ఈ మహాసభలో తమ రివిజనిస్టు డాక్యుమెంటును ఆమోదించుకోవడాని ఎ.పి.లో రాష్ట్రకమిటీని పూర్తిగా తమ ఆధిపత్యంలోకి తెచ్చుకోవడానికి ప్రయత్నిస్తున్నారు. ఇది యిప్పటికే డి.వి.కె, వి.వి, రవిల నాయకత్వంలో మెజారిటీ పి.సి పేరుతో అమలుజరుగుతున్న నిర్మాణ, రాజకీయ పరిణామాలకు పరాకాష్ఠ. కావున ఇక ఈ పి.సి.తో తెగతెంపులు చేసుకోవడం తప్ప రాష్ట్రంలో పార్టీ ప్రయోజనాలనూ, పార్టీ రాజకీయాలనూ, పార్టీ శ్రేణులనూ కాపాడుకొనుటకు మరో మార్గం లేదని భావిస్తున్నాము. మేము ఈ తీవ్రమైన నిర్ణయానికి రావడానికి గల ముఖ్యమైన పరిస్థితులను, కారణాలను సూటిగా ఈ లేఖ ద్వారా కేంద్రకమిటీ దృష్టికి తీసుకువస్తున్నాము.

2004 రాష్ట్ర మహాసభలకు ముందే ఎ.పి.పి.సి.మెజారిటీ రివిజనిజంగా మారినది చెప్పాం. ఈ మేరకు రాష్ట్ర కమిటీలో తీర్మానం కూడా ప్రవేశపెట్టాం. మెజారిటీ పి.సి. దీన్ని తిరస్కరించింది. డి.వి.కె, వి.వి, రవిలు రివిజనిస్టులుగా మారిపోయారని కామ్రేడ్ చంద్రం 2003 నవంబరు ఒకటవ తేదీన కేంద్రకమిటీకి 100 పేజీల డాక్యుమెంటు అందించాడు. అందులో వీళ్ళు తమతో విభేదించే వాళ్ళనూ, రాజకీయంగా విభేదించే వాళ్ళనూ కమిటీలనుండి, పార్టీనుండి గెంటివేయడానికి సాగిస్తున్న ముర్రా కార్యకలాపాల్ని, నిర్మాణ పద్ధతుల్ని తెలియజేశాడు. 2002లో నిబంధనావల్లె చర్చల సందర్భంగా రివిజనిజంగా మారిన వాళ్ళను పి.సి.లో పెట్టుకోకూడదనే చర్చ జరిగింది. కామ్రేడ్ ప్రకాష్ దాస్ దీనిపై ఒక వివరమైన నోటును కూడా పి.సి.కి యిచ్చాడు. ఈ మేరకు మహాసభల సందర్భంగా పి.సి. ఒక సవరణను క్రింది శ్రేణుల దాకా అందించింది. కామ్రేడ్ చంద్రం పి.సి. సవరణపై తన ప్రతిపాదనల్ని వివరణలను రాసి కేంద్రకమిటీకి యిచ్చాడు. క్రింది మహాసభల్లో చర్చల తర్వాత పై ముగ్గురి అభ్యంతరాల వల్ల దాన్ని పి.సి. మెజారిటీ పెద్ద చర్చలేకుండానే రద్దు చేసింది.

2004 మహాసభల తర్వాత కూడా వీళ్ళు 1996 నుండి సాగించిన ముర్రా రాజకీయ, నిర్మాణ పద్ధతుల్నే కొనసాగించారు. అందుచేత ఈ మహాసభల సందర్భంగా రివిజనిజానికి వ్యతిరేకంగా కేంద్రకమిటీ ఒక డాక్యుమెంటును విడుదల చేసింది. దీనిపై కామ్రేడ్ చంద్రం, యస్.వి.లు తమ ప్రత్యామ్నాయ డాక్యుమెంటును యిచ్చారు. దీనిపై డి.వి.కె, వి.వి, రవిలు కూడా తమ రివిజనిస్టు రాజకీయాలతో ప్రత్యామ్నాయ డాక్యుమెంటు పెట్టారు. వీరు 1980-81 డాక్యుమెంటు నుండి యిప్పటిదాకా మన పార్టీ డాక్యుమెంటులో వున్న సూత్రీకరణలు అతివాదంతో కూడినవని పేర్కొన్నారు. రివిజనిజంపై పి.సి. పెట్టిన డాక్యుమెంటు, యిద్దరు కామ్రేడ్స్ పెట్టిన డాక్యుమెంటు అతివాదంతో కూడిన డాక్యుమెంటు అన్నారు. విప్లవ పరిస్థితిపై 1967 నుండి విప్లవకారులు వేస్తున్న అంచనాలు అతి అంచనాలుగా కొట్టి పారవేశారు. దీనిపై కేంద్రకమిటీ వేసిన అంచనాలు పూర్తిగా అతి అంచనాలుగా పేర్కొన్నారు. ఆర్థిక, రాజకీయ సంక్షోభాలు లేవనీ, అందువల్ల విప్లవ పరిస్థితి లేదనీ పేర్కొన్నారు. మన దేశానికి కొద్దిపాటి స్వాతంత్ర్యం వచ్చిందనీ, ముగ్గురు శత్రువుల కూటమికి దళారీ బూర్జువా వర్గం నాయకత్వం వహించుతుందనీ, పాలకవర్గ పార్టీల మధ్య వైరుధ్యాలను మన పార్టీ వినియోగించుకోవడం లేదనీ,

ప్రధాన శత్రువును ఎంపిక చేసుకోవడంలేదనీ కేంద్రకమిటీని విమర్శించారు. పి.సి.ఐ, సి.పి.ఐ(యం) లను నూతన ప్రజాస్వామిక విప్లవ దశలో అన్ని రంగాల్లో, అన్ని వేళలా, అన్ని పోరాట రూపాల్లో మిత్రులుగా చూడాలనీ, వారితో నిరంతర ఐక్యకార్యాచరణ వుండాలనీ, ఎన్నికల్లో వారితో కలిసి పోటీ చేసే ఎత్తుగడలు ప్రబోధిస్తున్నారు. 2004 మహాసభల సందర్భంగా ఎన్నికల ప్రయోజనాలకోసం పార్టీని రిజిష్టరు చేయాలని ప్రతిపాదించారు. రాష్ట్ర ఎన్నికల సమీక్షలో కూడా దీనిని చేర్చారు. దీనిలో వీరి పార్లమెంటరీ పంథా అవగాహనను చొప్పించారు. చాలా కాలంగా ఎన్నికలను అత్యున్నత పోరాటరూపంగా ప్రచారం చేస్తున్నారు. అర్థవలన, అర్థ భూస్వామ్య వ్యవస్థను పి.సి. సరిగ్గా వివరించటం లేదని విమర్శిస్తున్నారు. వ్యవసాయరంగంలో వస్తున్న మార్పుల్ని మన పార్టీ అర్థం చేసుకోడం లేదని వాపోతున్నారు. “వ్యవసాయ రంగంలో పెట్టుబడిదారీ విధానం అభివృద్ధి చెందుతున్నదనీ”, అందువల్ల సోషలిస్టు విప్లవ పంథా చేపట్టాలనీ నర్మగర్భంగా బోధిస్తున్నారు. జంకర్ పంథా ప్రబోధిస్తున్నారు.

భారత సమాజ అర్థవలన అర్థ భూస్వామ్య స్వభావం గురించి వీరు ఏమి చెబుతున్నప్పటికీ 1947 లో ఇండియాకి నిజమైన స్వాతంత్ర్యం వచ్చిందని చెబుతున్నారు. బూర్జువా విప్లవం పూర్తయిందనీ, జాతీయ బూర్జువాలు అధికారంలోకి వచ్చారనీ, సామ్రాజ్యవాదులు మన దేశాన్ని వలసగానూ, నయావలసగానూ మార్చాలని తలపెడితే వారు సామ్రాజ్యవాదాన్ని ప్రతిఘటించడానికి సిద్ధంగా వున్నారని భావిస్తున్నారు. వ్యూహలో భూస్వాములను పెట్టుబడిదారీ భూస్వాములుగా మార్చడం వెనుక వారు మార్గదర్శకత్వం వహించే శక్తిగా వున్నారని వీరి అవగాహన. ఈ అవగాహనను రివిజనిస్టుపార్టీలైన పి.సి.ఐ, సి.పి.ఐ(యం) లు బోధించేవే. దీని సారాంశం నూతన ప్రజాస్వామిక విప్లవ పంథాకు గుడ్ బై చెప్పడమే. 1967లో పి.సి.యం నుండి విప్లవకారులు విడిపడటమే తప్పని వీరు భావిస్తున్నారు. ఎర్రజండా పార్టీలన్నీ కేవలం ఐక్యకార్యాచరణకే పరిమితం కారాదనీ, అవన్నీ ఒకే కమ్యూనిస్టుపార్టీగా ఏర్పడాలనీ కోరుకుంటున్నారు. ఈ దిశలో ఉపన్యాసాలు సాగిస్తున్నారు. ఉదాహరణకు ఇటీవల లెఫ్టిస్టు స్టడీ సర్కిల్ వారు విజయవాడలో ఒక సమావేశం నిర్వహించారు. దానికి అన్ని ఎర్రజండా పార్టీల నాయకుల్ని ఆహ్వానించారు. అందులో డి.వి.కె, ఈ విధమైన ఉపన్యాసం యిచ్చాడు.

కామ్రేడ్ పి.సి. ప్రబోధించిన “ప్రతిఘటనా పోరాటపంథాను” తిరస్కరిస్తున్నారు. భూస్వామ్య వ్యతిరేక పోరాటాలకు వ్యతిరేకంగా వున్నారు. లీగలిజం, పార్లమెంటరీ పంథాను చేపట్టారు. 1977లో వీరిలో ప్రారంభమైన ఈ ఆలోచనలు 1980, 81 మహాసభలు, ప్లీనలలో ప్రత్యామ్నాయ డాక్యుమెంటు రూపం తీసుకున్నాయి. 1992లో ముఖ్యంగా 1996 మహాసభల సందర్భంగా యివి తిరిగి పూర్తి స్థాయిలో రంగమెక్కాయి. అయితే అవి ప్రత్యామ్నాయ డాక్యుమెంటు రూపంలో కాకుండా సవరణల రూపంలో 1996లో ముందుకు వచ్చాయి. ఎన్నికలు ద్వారా ప్రభుత్వాల ఏర్పాటు, మినిమం కార్యక్రమం ఆధారంగా ఎన్నికల ప్రంట్ల నిర్మాణం అనే సిద్ధాంతాలు ముందుకు తెచ్చారు. 1997 లో “పార్టీల వర్గీకరణ” పేరిట పూర్తి స్థాయి పార్లమెంటరీ పంథా ముందుకు తెచ్చారు. పి.సి.ఐ, సి.పి.ఐ(యం)లు పెట్టి బూర్జువా పార్టీలనీ, అవి నూతన ప్రజాస్వామిక విప్లవంలో మిత్రవర్గాలనీ పేర్కొంటూ వ్యూహాత్మక స్నేహపంథా ముందుకు తెచ్చారు.

1996 సభల ముందు, 1997 ప్లీనల సందర్భంగా వీరు తెచ్చిన సిద్ధాంతాలు వీరు పూర్తిస్థాయి రివిజనిస్టులుగా మారిపోయారని స్పష్టంగా తెలియజేశాయి. ఎన్నికల పంథా చేపట్టిన తర్వాత వీళ్ళు 1/70 చట్టాన్ని వ్యతిరేకిస్తున్నారు. బహుజనాతి కంపెనీలకు వుపయోగపడే విధంగా ప్రస్తుత స్థాయిలో పోలవరం ప్రాజెక్టు నిర్మించడాన్ని బలపరుస్తున్నారు. తద్వారా లక్షలాది గిరిజనులకు కూడా, గూడూ లేకుండా నర్సనాశనం గావడాన్ని బలపరుస్తున్నారు. ప్రత్యేక తెలంగాణా ఏర్పాటుకై పి.సి.చేసిన

తీర్మానాన్ని వ్యతిరేకిస్తూ ముందుకు వచ్చారు. ఆచరణలో దాని అమలును అడ్డుకోవడానికి నిరంతరం ప్రయత్నించారు. చివరికి శ్రీకృష్ణ కమిషన్ కు పార్టీ అవగాహనను అందించకుండా చేశారు. “దున్నేవాడికే భూమి” అనే నినాదాన్ని అటకెక్కించారు. కోనేరు రంగారావు కమిటీ సిఫారసులను అమలు చేయమని అపుడపుడు నినదిస్తున్నారు. బడా బూర్జువా, భూస్వామ్య ప్రభుత్వాలు, సామ్రాజ్యవాదులు ముందుకు తెస్తున్న ‘అభివృద్ధి పథకాలని, సంక్షేమ పథకాల్ని’ సెజ్ లూ, కారిడార్ ల విధానాల్ని బలపరుస్తున్నారు. గతంలో వి.వి, ఇందిరాగాంధీ ముందుకు తెచ్చిన 20 అంశాల కార్యక్రమాన్ని కూడా బలపరిచాడు.

20 సంవత్సరాల సమీక్షను 1989లో ఆమోదించిన వెంటనే పి.సి. దీని పంపకాన్ని నిలిపివేస్తూ ఒక తీర్మానాన్ని పంపింది. అయినా ఏ కమిటీకి తెలియకుండా పాల్వంచ ప్రాంతంలో సాయుధ అత్యురక్షణ దళాలను రద్దు చేశారు. ఇతర విప్లవ గ్రూపులను సాయుధంగా ఎదుర్కొనే సమస్య లేకపోతే మన పార్టీకి సాయుధ దళాల అవసరం లేదని ప్రచారం మొదలు పెట్టారు. సాయుధ దళాలు చేసేపని రైతుకూలీ సంఘ ఆర్గనైజర్ల చేయగలుగుతారని ప్రచారం మొదలు పెట్టారు. తమ అవగాహనను 1996 రాష్ట్ర సమీక్షలో చేర్చారు. దీనిని కేంద్రకమిటీ వ్యతిరేకిస్తూ గోదావరి లోయలో సాయుధ దళాల ప్రాధాన్యతను, వాటి అవసరాన్ని నొక్కి చెబుతూ 1996 కేంద్ర మహాసభ సమీక్షలో పేర్కొనాల్సి వచ్చింది. అయినా వీళ్ళు తమ సాయుధ దళాల వ్యతిరేక ప్రచారాన్ని యధావిధిగా కొనసాగిస్తూనే వున్నారు. వీరి అవగాహన మూలంగా కొత్తగూడెం డివిజన్ లో మనం ఒకే సారి పెద్దఎత్తున ఆయుధాలు కోల్పోవలసి వచ్చింది. పశ్చిమ గోదావరిలో కూడా దళాల వునికిని పూర్తిగా కోల్పోయాం.

విప్లవ రాజకీయ, సిద్ధాంత వైఖరులను బలపరుస్తూ వచ్చిన ఆంధ్రప్రదేశ్ లో తమ రాజకీయాలకు ఆధిపత్యాన్ని సాధించడానికి పార్టీ సభ్యత్వాన్ని విచ్ఛలవిడిగా పెంచుకుంటూ పోయారు. ఈ సభ్యత్వాన్ని ప్రాతిపదికగా చూపించి, కేంద్ర మహాసభకు డెలిగేట్లను ఎక్కువ కేటాయించాలని డిమాండ్ చేసి, కేంద్రకమిటీలో కూడా ఆధిపత్యం సంపాదించే కుట్రతో వ్యవహరించారు. వీళ్ళు తమ రివిజనిస్టు రాజకీయాలకు అనుగుణంగా పార్టీ కమిటీల నిర్మాణాన్ని మలచుకోవడానికి 1996 నుండి తమ ప్రయత్నాల్ని తీవ్రతరం చేశారు. రాష్ట్రకమిటీలో తమ మెజారిటీని పెంచుకోవడానికి 1996 రాష్ట్ర మహాసభ సందర్భంగా తీవ్రంగా తెగించి పోరాడారు. అటు తర్వాత దీనికి చిట్ ఫండ్ సమస్యపై ఖమ్మం డి.యల్.సి లో వచ్చిన వివాదాల్ని వుపయోగించుకున్నారు. కొత్తగూడెం డియల్ సి నాయకత్వాన్ని చేజిక్కించుకొని అక్కడ ప్రతిఘటనా దళాల్ని రద్దు చేయడానికి కుట్రలా, కుయుక్తులా ప్రారంభించారు. ఇది కామ్రేడ్ పాపాను డియల్ సి కార్యదర్శిగా తొలగించడంతో మొదలైంది. దళాలకు, ప్రతిఘటనా పోరాటానికి వ్యతిరేకియైన ఆర్.సి.యస్.ను డియల్ సి కార్యదర్శిగా చేయడంతో యిది మొదలైంది. పి.సి. లైనుకు మెజారిటీ వున్న కొత్తగూడెం డియల్ సిని క్రమంగా ముగ్గురు రాజకీయాలకు మెజారిటీ వుండే డియల్ సిగా మార్చారు. అయినా ఖమ్మం, కొత్తగూడెం డివిజన్ లోని మండల కమిటీలు ఎక్కువగా పి.సి. లైనుతోనే వున్నందున 2004లోనే రాష్ట్ర మహాసభ జరపకుండా లేటు చేశారు. చివరికి మండల కమిటీలను యస్.డి.యల్.సి.లుగా మార్చితేనే మహాసభలు జరుపుతామని షరతు విధించారు. ఈ షరతును కేంద్రకమిటీ ఆమోదించింది. ఆ విధంగా మహాసభల నిర్వహణకు ముందుకు సాగారు. ఖమ్మం, కొత్తగూడెం డివిజన్ లో జరిగిన నిర్మాణ మార్పులను, మండల కమిటీల స్థానంలో యస్.డి.యల్.సి.లు ఏర్పాటు చేయడాన్ని ఉపయోగించుకొని ఖమ్మం జిల్లాలో ముగ్గురి రాజకీయాలకు, నిర్మాణానికి ఆధిపత్యం సంపాదించుకున్నారు.

2004 మహాసభల అనంతరం పార్టీ, ప్రజాసంఘాల కమిటీలను తమ లైనుకు అనుగుణంగా మార్చుకోవడానికి వీళ్ళు తమ ప్రయత్నాల్ని ముమ్మరం చేశారు. విధాన నిర్ణయాల్లో తమ ఆధిపత్యం కొరకు రాజకీయంగా తమ వ్యతిరేకులైన అధ్యక్ష, కార్యదర్శులను

తొలగించారు. అనంతరం ఇ.సి.ని తమ కంట్రోలులో వుంచుకొనుటకు ఆఫీసు బేరర్లందరూ యఫ్.సి. సభ్యులుగా వుంటారని తీర్మానించారు. తమ ఆధిపత్యం కిందకు వచ్చిన తర్వాత ఈ పద్ధతిని పక్కన పెట్టారు. అలాగే పార్టీ జిల్లా కమిటీల సూచనలూ, సలహాలతో నిమిత్తం లేకుండా ఇ.సి. సభ్యులను పి.సి.యే జిల్లాల నుండి తీసుకొనే పద్ధతిని ప్రవేశపెట్టారు. ఆ విధంగా ఆ రంగ విప్లవ స్పిరిట్ నూ, త్యాగశీలతనూ దెబ్బతీశారు. భిన్నాభిప్రాయాలు చెప్పిన వారిని యిష్టానుసారం తొలగించే ప్రక్రియను తమ అనుకూలరు ఎన్ని తప్పులు చేసినా సమర్థించుకొని కాపాడుకొనే పద్ధతులు అనుసరించారు.

శ్రీమంతా చిట్టపెండ కంపెనీకి - రవి, వి.వి. డి.వి.కె లకు మధ్య గల ఆర్థిక సంబంధాలను వ్యతిరేకించిన ఖమ్మం డివిజన్ కమిటీలోని ప్రత్యర్థుల్ని పదిలించుకున్నారు. హైదరాబాద్ లో ముగ్గురి ముర్రా చర్యల్ని దీర్ఘ కాలంగా వ్యతిరేకిస్తూ వస్తున్న వారికి వ్యతిరేకంగా కుట్రలు సాగించారు. వాళ్ళే రాజీనామాలు చేసే విధంగా చేశారు. నల్గొండలో న్యూడెమోక్రసీకి వెన్నెముకగా కష్టకాలంలో కూడా నిలిచిన జిల్లా నాయకత్వాన్ని నిర్మాణ విషయాలపై తలెత్తిన వివాదాల్ని సాకుగా వుపయోగించుకుని గెంటి వేశారు. 1998 నుండి కామ్రేడ్ పాషాను నిత్య కార్యచరణలో సుముచిత స్థానం కల్పించకుండా అనామకుడిగా ప్రక్కన బెట్టి వుంచుతున్నారు. వరంగల్, కొత్త గూడెం ప్రాంతాల్లో ముగ్గుర్ని వ్యతిరేకిస్తున్న దళ సభ్యుల్ని, నాయకుల్ని యమయాతనలకు గురిచేశారు, గురిచేస్తున్నారు. తమకు ఏ రకంగా భిన్నాభిప్రాయాలు వ్యక్తం చేసినా వాళ్ళను వేధించి, సాధించడం, పార్టీ నుండి, కమిటీల నుండి వెళ్ళేలా చేయడం వీళ్ళు ఒక విధానంగా అమలు చేస్తున్నారు. తమకు భిన్నంగా వుండేవాళ్ళను కమిటీల నుండి తగ్గిస్తున్నారు. కామ్రేడ్ పైలా వాసుదేవరావు గారిని వేధించిన సంగతి సుపరిచితమే. కామ్రేడ్ చంద్రన్నకు వ్యతిరేకంగా పార్టీ యేతర వ్యక్తి యిచ్చిన ఆరోపణలపై మెజారిటీ పి.సి. ఎలా వ్యవహరిస్తున్నదో తెలిసిన విషయమే.

ఈ ముగ్గురి నాయకత్వాన మెజారిటీ ఎ.పి. రాష్ట్ర కమిటీ కొత్తగూడెం డియల్ సి ప్రాంతంలో సాగిస్తున్న కుట్రలూ, కుహకాలకు అంతలేదు. క్రింది మహాసభల్లో తమ వ్యతిరేకుల్ని కమిటీల్లో నామమాత్రం చేసి అన్ని కమిటీల సంఖ్యను పెంచి ఖమ్మం జిల్లాలో సి.సి.ని బలపరిచే వారిని, యిద్దరు కామ్రేడ్స్ ను బలపరిచేవారిని పార్టీ కమిటీలలో దాదాపు లేకుండా చేశారు. సుమారు దశాబ్ద కాలంగా నిజామాబాద్ డి.సి.యం.లు కొందరు, విద్యార్థుల్లో ఒక సెక్షన్ డి.వి.కె. ముర్రా పద్ధతులకు వ్యతిరేకంగా పోరాడుతున్నారు. ఇది పి.సి.కి అనేక సంవత్సరాల వరకు తెలియదు. నిజామాబాద్ డి.సి. కామ్రేడ్స్ మధ్య తలెత్తిన అనేక తీవ్రమైన సమస్యలను పి.సి.కి తెలియకుండా ఈ ముగ్గురే ముర్రా పద్ధతుల్లో పరిష్కరించడానికి ప్రయత్నించారు. చివరకు ఈ ప్రయత్నాలను అక్కడి కామ్రేడ్స్ నిలవేసిన తర్వాతనే, అనివార్యమైన పరిస్థితులలోనే పి.సి.దృష్టికి తెచ్చారు. అక్కడ ప్రభాకర్ పై నిజామాబాద్ డి.సి. కామ్రేడ్స్ చేసిన అవినీతి ఆరోపణలపై పి.సి.చే నియమించబడిన విచారణ కమిటీ యిచ్చిన ఏకగ్రీవ నివేదికను ఆమోదించకుండా డి.వి.కె అడుగుడుగునా అడ్డం పడ్డాడు. అనంతరం విచారణ కమిటీ నివేదికను పక్కన పెట్టి డి.వి.కె రాసిన రిపోర్టును మెజారిటీ పి.సి. ఆమోదించింది. డి.వి.కె రాసిన రిపోర్టు ఆమోదించిన తర్వాత పి.సి.మెజారిటీ కొన్ని క్రమశిక్షణా చర్యలు వగైరా నిర్ణయాలు చేసింది. కాని డి.వి.కె వీటిని అమలు కానివ్వడం లేదు. అంతేకాదు ఇప్పటికీ ఆ జిల్లాలో వివిధ స్థాయిల్లో వుండి, తనతో విభేదించే కామ్రేడ్స్ ను డి.వి.కె నిర్మాణ పరంగా వేధిస్తూనే వున్నాడు. చివరకు అలవెన్సులు కూడా యివ్వకుండా చేయిస్తున్నాడు. వి.వి.కూడా అదిలాబాద్ లో యిదే రకమైన ముర్రా పద్ధతులు అనుసరిస్తున్నాడు.

ఇటీవల కాలంలో ఈ ముగ్గురు సి.సి.లైనవి బలపరిచేవారికి, యిద్దరు కామ్రేడ్స్ ను బలపరిచే వారికి వ్యతిరేకంగా, అక్కడ కమిటీలకు వ్యతిరేకంగా కుట్రలూ, విచ్చిన్నకర చర్యలు సాగిస్తున్నారు. తమ రాజకీయాల విస్తరణకు అవసరమైన నిర్మాణ చర్యలు చేపట్టడం తీవ్రతరం చేశారు. జిల్లా మహాసభలు ముగిసి, 2012 మార్చి-ఏప్రిల్ నెలల్లో వేరే పార్టీ పెట్టుకోవాలని నిర్ణయించుకున్న దగ్గర నుండి వీరు తూర్పుగోదావరి, వరంగల్, కొత్తగూడెం లాంటి ప్రాంతాల్లో తమ నిర్మాణ కుట్రలను, విచ్చిన్నకర చర్యలను ముమ్మరం చేశారు. ఇది ఈ ముగ్గురు సాగిస్తున్న రాజకీయ, నిర్మాణ కుట్రల తీరు. వీరు కోరిన విధంగా రేపు రాష్ట్ర మహాసభ జరిగితే ఎ.పి.రాష్ట్ర కమిటీలో సి.సి.అనుయాయులు,

రాజకీయంగా, నిర్మాణరీత్యా నామ మాత్రమే పోతారు. అందుకే ఈ పరిణామాల్ని ఎట్టి పరిస్థితుల్లోనూ నివారించాలని మేము భావిస్తున్నాము.

గత సంవత్సరం నుండి కాలంగా మేము కొత్తగూడెం డివిజన్ లో జరుగుతున్న పరిణామాలను సిసి దృష్టికి తెస్తూనే వున్నాము. 2012 డిసెంబరు చివరివారంలో జరిగిన ఎపి పిసి సమావేశానికి వేళ్ళే ముందు ఈ రాష్ట్ర ఉద్యమ సమీక్షలో కామ్రేడ్ చంద్రన్నపై ఇసి నివేదికలోని భాగాల్ని చేర్చటం గురించి సలహాల కొరకు సి.సి. సభ్యులు కామ్రేడ్ జిఎస్, వైకె, సరేంద్రగార్లను సంప్రదించాం. పిసికి వెళ్ళి ఈ భాగాల్ని తొలగించమని కోరమని, పిసి అంగీకరించకపోతే బయటకు రమ్మని, పిసి చర్చల్లో పాల్గొనవద్దని ఈ కామ్రేడ్స్ సలహాలు యిచ్చారు. ఈ సలహాలనే మేము పాటించాం. పిసిలో మూడు రోజులు ప్రతిష్ఠంభన కొనసాగింది. పి.సి. ఉద్యమ సమీక్ష నుండి ఇ.సి.నివేదిక భాగాలను సి.సి. చెప్పినా తొలగించేదిలేదని, పి.సి. మెజారిటీ నాయకత్వం తెగిసి చెప్పింది. పి.సి. చేసిన తీర్మానాల అమలుపై సమీక్షలో చేర్చే హక్కు పి.సి.కే వుంటుందని, దీనిని ఆపే హక్కు సి.సి.కి లేదని వాదించారు. అలాగే సి.సి.కి ఇ.సి.నివేదికను పంపింది సమాచారం కొరకు మాత్రమే కాని దాని ఆమోదం కొరకు కాదని డి.వి.కె. స్పష్టం చేశాడు. మెజారిటీ పి.సి. ఆయనను బలపరిచింది.

కామ్రేడ్ చంద్రం కేంద్రకమిటీ సభ్యుడు కూడా కనుక ఇ.సి. నివేదికను సి.సి. చర్చించి తన అభిప్రాయం తెలియజేయాల్సి వుంటుందని, ఆ తర్వాతనే రాష్ట్ర ఉద్యమ సమీక్షలో చేర్చే విషయం కేంద్రకమిటీ అనుమతితో జరగాలనీ, ఇది గత ససాంప్రదాయమని కంట్రోలు కమీషన్ చైర్మన్ తో సహా పి.సి.మైనారిటీ వాదించింది. గతంలో పి.సి. చేసిన తీర్మానాల రివ్యూ సమీక్షలో చేర్చిన వుదంతాల్ని వుదాహరణకు వి.వి.పై చేసిన నిర్ణయం, పి.పి.పై పి.సి.చేసిన నిర్ణయాలు వగైరాలని మైనారిటీ పి.సి. దృష్టికి తెచ్చింది. అయినా పి.సి.మెజారిటీ నాయకత్వం మొండిగానే వాదనలు చేసింది. చివరికి పిసి ఎజెండాను వాయిదా వేసుకొని సమావేశాన్ని ముగించుకొని విడిపోయాం. పిసి సమావేశం జరుగుతున్నప్పుడు కూడా పలుమార్లు పై కామ్రేడ్స్ ను సంప్రదిస్తూనే వున్నాం. ఇది గమనించవలసిన విషయం. అయినా వీటిపైన కూడా సి.సి. ఒక స్పష్టమైన వైఖరిని తెలియజేయలేకపోయింది. కేంద్రకమిటీ సభ్యులు తామిచ్చిన సలహాలకు కట్టుబడి వ్యవహరించలేకపోయారు.

2013 జనవరి చివరిలో జరిగిన కేంద్రకమిటీ సమావేశం నాటికి రాష్ట్రకమిటీ ఇసి నివేదికకు కా॥ చంద్రం రాసిన సమాధానంపై పి.సి. తన వ్యాఖ్యల్ని కేంద్రకమిటీకి అందించింది. కామ్రేడ్ చంద్రం కూడా 2012 నవంబరు చివరిలో జరిగిన సిసి నాటికి అందించలేని భాగాల్లో సహా పూర్తిచేసి 10.1.13న రాసిన ముందుమాటతో కేంద్రకమిటీకి అందించాడు. తను రాసిన ముందుమాటలో ఆయన కేంద్రకమిటీని యిలా కోరాడు:

“మొత్తంగా చెప్పాలంటే సతీష్ లెటరు అండాక రాష్ట్ర కమిటీ సీనియరు నాయకులు రాజకీయ కక్షతో కుట్రపూరితంగా వ్యవహరించారు. దీనిలో భాగమే అతని లెటరును నాతో చర్చించకుండా రాష్ట్రకమిటీ సభ్యులకు పంపటం. నేను అంగీకరించినప్పటికీ సీనియరైన నాపై రాష్ట్ర స్థాయిలో విచారణ కమిటీని వేయటం కూడా ఈ కుట్రలో భాగమే. విచారణ కమిటీ రాష్ట్ర కమిటీ సీనియరు నాయకులు కొందరి అదుపాజ్ఞల ప్రకారం నడుచుకున్నది. రాష్ట్రకమిటీ తీర్మానంలోనే తప్పుడు పద్ధతులకు అవకాశాలున్నాయి. విచారణ కమిటీ కూడా తన పరిధులు అతిక్రమించి విచారణ సాగించింది. సతీష్ లెటరులో చేసిన ఆరోపణలను పక్కనబెట్టి వేరే విషయాలపై కేంద్రీకరించింది. నిలువెల్లా పక్షపాతంతో తన విచారణ సాగించింది. దానిపై ఆధారపడి తన నిర్ధారణలు తీసింది. ఆవిధంగా నన్ను రాజకీయంగా, సిద్ధాంతరీత్యా, నిర్మాణరీత్యా, ఆర్థికంగా అపఖ్యాతిపాలు చేయటానికి పూనుకున్నారు. అందువల్ల ఇసి నివేదికను నేను మరో ఐదుగురు పిసి సభ్యులు పూర్తిగా తిరస్కరించాం. కావున సతీష్ లెటరులో వున్న ఆరోపణలూ, వాటిపై రాష్ట్ర స్థాయి ఇసి చేసిన నిర్ధారణలపై సిసి మరోసారి విచారణ జరిపించి, పక్షపాతరహితంగా నిజనిర్ధారణలు చేయించాలని కోరుతున్నాను. వూహలపైన ఆధారపడకుండా వాస్తవాలపైనా, సాక్ష్యాలపైనా ఆధారపడి నిజనిర్ధారణ చేయాలని కోరుతున్నాను.”

ఇ.సి.నివేదికకు కామ్రేడ్ చంద్రం రాసిన సమాధానంలోనే తనపై వచ్చిన ఆరోపణలపై కేంద్రకమిటీ విచారణ జరిపించాలని కోరాడు.

రాష్ట్ర కమిటీ మెజారిటీ ఆమోదించిన ఇ.సి.నివేదికను తిరస్కరించాడు. అలాగే కేంద్రకమిటీ సమావేశంలో కూడా చంద్రం ఎపి పిసి విచారణ కమిటీ నివేదికను తిరస్కరిస్తున్నట్లు నిర్ణయద్వంగా ప్రకటించాడు. ఎ.పి. పి.సి. మహాసభకు ముందే కేంద్రకమిటీ తనపై వచ్చిన ఆరోపణలపై విచారణ జరిపించాలని, అవసరమైతే క్రమశిక్షణా చర్యలు కూడా తీసుకోమని కోరాడు. ఒక కేంద్రకమిటీ సభ్యుడిగా యిది కామ్రేడ్ చంద్రంకు వున్న హక్కు. దీనిపై విచారణ జరిపి సమస్యను పరిష్కరించడానికి సిసి పూనుకోలేకపోయింది. జనవరి, ఫిబ్రవరిలలో జరిగిన సి.సి.సమావేశాలలో మెజారిటీ సి.సి.సభ్యులు ఇ.సి. నివేదికపై తమ అభిప్రాయాలు వ్యక్తం చేశారు. కానీ సి.సి.లో మెజారిటీ సభ్యులు చెప్పిన అభిప్రాయాలకనుగుణంగా సి.సి. ఒక తీర్మానం చేయలేకపోయింది. ఇది దాని బలహీనతకు పెద్ద నిదర్శనం. ఇది కామ్రేడ్ చంద్రంపై రాజకీయ కక్షతో వ్యవహరిస్తున్న ఎపి పిసి నిర్మాణ పద్ధతులకు మరింత దోహదపడింది. ఈ సమావేశంలో పైన పేర్కొన్న కేంద్రకమిటీ సభ్యులు స్వయంగా తామిచ్చిన సలహాలకు పూర్తి భిన్నంగా వ్యవహరించారు. ఇది పిసి మెజారిటీ మరింత పొగుబోతుతనంతో వ్యవహరించడానికి తోడ్పడింది.

ఈ జనవరి సమావేశంలోనే సీనియరు ఇసి నివేదికపై తమ అభిప్రాయాలు రాసి యిస్తామని, వాటిని కా॥ చంద్రం తన ప్రత్యామ్నాయంలో వుపయోగించుకోమని చెప్పారు. తీరా ఫిబ్రవరిలో వీటికోసమే వేసిన సిసి సమావేశానికి పై సిసి సభ్యులెవరూ తమ అభిప్రాయాలను రాసి తేలేదు. ఈ వైఖరి కా॥ చంద్రంపై ఎపి పిసి మెజారిటీ చేస్తున్న బహుముఖ దాడిని సిసి సీరియస్ గా తీసుకోని స్థితిని తెలియజేస్తున్నది. చివరికి సిసి సమావేశం ముగిసిన వెంటనే తమ అభిప్రాయాలు రాసి పంపుతామన్నారు. అవి కామ్రేడ్ చంద్రానికి చేరడానికి 15 రోజులు పట్టింది. పంపిన అభిప్రాయాలపై సంతకాలు లేకపోవడం, సమస్యపట్ల సి.సి. సభ్యులు చేపట్టిన తేలిక భావాన్ని తెలియజేస్తున్నది.

జనవరి సిసిలో కొత్తగూడెం డివిజన్ విషయాలపై పంపిన తీర్మానాలు కొత్తగూడెం వ్యవహారాలపై సిసి నిర్ణక్షవైఖరిని తెలుపుతున్నాయి. అందువల్లనే 5.2.13న ఆరుగురు కమాండర్లు లేఖ రాశారు. సీనియే ప్రత్యక్ష నిర్మాణ బాధ్యతలు చూడాలని కోరారు. ఎపి పిసి, ఖమ్మం డిసి నిర్మాణం కింద పనిచేయబోమని తెలిపారు. అలాకాని పక్షంలో తమ దారి తాము చూచుకుంటామని కూడా రాశారు. ఈ వైఖరిని మేము పూర్తిగా సమర్థిస్తూ మూట్లాదాం. వాళ్ళు పార్టీ నుండి వెళితే వాళ్ళ వెంటే మేమూ వుంటామని ఖరాఖండిగా ప్రకటించాం.

ఈ నేపథ్యంలోనే సిసి ప్రతినిధివర్గం వ్యూహాత్మక ప్రాంత ఏసి సభ్యుల్లో కలిసి మాట్లాడి సమస్యల్ని పరిష్కరిస్తుందని సిసి తీర్మానించింది. దీన్ని మేము వ్యతిరేకించాం. ఇది నిరుపయోగమైన తీర్మానమని ప్రకటించాం. ఈ తీర్మానం తర్వాత సిసి ప్రతినిధివర్గం వచ్చేలోగానే కొన్ని పరిణామాలు జరిగాయి. సి.సి. ప్రతినిధి వర్గం వచ్చివెళ్ళిన రోజు నుండే మరికొన్ని పరిణామాలు జరిగాయి. వాటికి సంబంధించిన పూర్తి వివరాలు దళ కమాండర్లు, కామ్రేడ్ యస్.వి, పాషా, కొత్త గూడెం డివిజన్ నాయకులు రాసిన లేఖల రూపంలో మీ ముందున్నాయి. సిసి ప్రతినిధివర్గం కమాండర్లను విడిచివెళుతూ వెంటనే సిసి సమావేశం జరిపి కొన్ని పరిష్కారమార్గాలు చూపిస్తామని వాగ్దానం చేసి వెళ్ళింది. కానీ ఎలాంటి పరిష్కార మార్గాలు చూపించలేదు. ఆఖరికి సిసి మీటింగు జరపడానికి కూడా చర్యలు చేపట్టలేదు. ఈలోగా నిర్మాణ వుల్లంఘనలు తదితర ఘటనలు యధావిధిగా సంభవిస్తూనే వున్నాయి. అందువల్ల కమాండర్లు మళ్ళీ కేంద్రకమిటీకి లెటర్లు పెట్టుకున్నారు. రాష్ట్రంలో ముఖ్యంగా కొత్తగూడెం డివిజన్ లో అన్నింటా పోటీ కార్యకలాపాలు - ఏప్రిల్ 22, మేదేలు, ఇప్పుడు కార్యకలాపాలు - జరిగాయి. అదిరింపులూ, బెదిరింపులూ చేశారు. పరోక్షంగా పాషానూ, యితరులను హెచ్చరిస్తూ 1987లో ముస్తాఫాకు పట్టిన గతే వడుతుందని చేసిన డెత్ వారంట్లు లాంటివి కూడా బహిరంగసభలద్వారా చోటుచేసుకున్నాయి.

“బుల్లెట్ కాదు ... బ్యాల్లెట్ ముద్దు” అనే శీర్షికతో ఆంధ్రప్రభలో రాయించారు. దానికి రాష్ట్రకార్యదర్శి ఎవర్నీ సంప్రదించకుండానే “ఇది పార్టీలో సంఘ వ్యతిరేక శక్తులు చేసిన పని” అని ఖండన యిచ్చాడు. ఆవిధంగా పార్టీలో తమను వ్యతిరేకించేవారిని సంఘవ్యతిరేక శక్తులుగా అభివర్ణించే స్థితికి పరిస్థితి దిగజారింది. కామ్రేడ్ గోపికి వ్యతిరేకంగా కొత్తగా వచ్చిన మధు అనే దళ సభ్యుణ్ణి

ఇల్లందు - ఖమ్మం - హైదరాబాద్ లకు తీసుకెళ్ళి తామే ఒక వుత్తరం రాసి అతని చేత కాపీ తీయించి పిసికి అందించే స్థితికి పరిస్థితి దిగజారింది. 2012లో సతీష్ కే కూడా చంద్రన్నకు వ్యతిరేకంగా వీళ్ళు యిలాగే వుత్తరం రాయించారు. విచారణ కమిటీ నిర్ధారణల్లో ఏమి రాశారో పట్టించుకోకుండా రకరకాల చెత్త వ్యాఖ్యలు, బూటకపు లెక్కలను డి.వి.కె, మెజారిటీ పి.సి. రాస్తూనే వున్నారు. కామ్రేడ్ చంద్రం తన ప్రత్యామ్నాయ సమీక్ష 20 రోజుల్లో యివ్వనందుకు పిసి మెజారిటీ నాయకత్వం తీవ్రమైన అసంతృప్తిని వ్యక్తం చేసింది. అలస్యానికి కారణాలను వివరించి కేంద్రకమిటీ అనుమతిని కూడా తీసుకున్నప్పటికీ సమయానికి అందించకపోవడం నిర్మాణ వ్యతిరేకమని కూడా పి.సి తీర్మానం చేసింది. కామ్రేడ్ చంద్రం ఏప్రిల్ 16న తన ప్రత్యామ్నాయ సమీక్ష రాసి యిచ్చాడు. దీనిపై తమ వ్యాఖ్యలు రాయడానికి 20 రోజులు సరిపోతుందని తీర్మానించిన పిసి మెజారిటీ నెలా యిరవై రోజులైనా తమ వ్యాఖ్యలు పూర్తిచేసి యివ్వలేదు. కేంద్రకమిటీ అనుమతి కూడా తీసుకోలేదు. అయినా దీనిలో వీరికి ఎలాంటి తప్పు కనిపించకపోవడం వీరి మురా తత్వానికి నిదర్శనం. పి.సి. సమీక్షనూ, చంద్రం ప్రత్యామ్నాయాన్నీ పి.సి వ్యాఖ్యలతో రాష్ట్ర మహాసభ ప్రతినిధులకు ఒకేసారి యివ్వాలనే పి.సి. నిర్ణయాన్ని అమలు చేయలేదు. పైగా పి.సి. నిర్ణయం చేయకుండానే ఇ.సి.నివేదికనూ, దీనికి చంద్రం సమాధానాలను, దీనిపై పి.సి.కామెంట్లను ఒక ఎజండా అంశంగా పెట్టి ఈ డాక్యుమెంట్లను కూడా చర్చ నిమిత్తం ప్రతినిధులకు 30-5-2013 నాటికే అందించారు. కానీ, కామ్రేడ్ చంద్రం యిచ్చిన ప్రత్యామ్నాయ సమీక్షను, దానిపై పి.సి. కామెంట్లను మాత్రం 10-6-2013 దాకా ప్రతినిధులకు యివ్వలేదు.

పైన పేర్కొన్న పరిస్థితుల నేపథ్యంలో మే 17, 18 తేదీల్లో కేంద్రకమిటీ సమావేశం జరిగింది. ఈ సమావేశానికి వరంగల్-ఖమ్మం ఏజన్సీ కమిటీ సభ్యులతో మాట్లాడి వచ్చిన సిసి ప్రతినిధివర్గం రాతపూర్వక రిపోర్టు యివ్వలేదు. నోటిమాటల ద్వారానే రిపోర్టింగ్ జరిగింది. చివరికి ఈ రిపోర్టింగ్ పై ఆధారపడి మెజారిటీ సిసి ఒక తీర్మానం ఆమోదించింది. ఇది ఖమ్మం - వరంగల్ వ్యూహాత్మక ప్రాంతంలో నెలకొన్న వుద్రిక్త పరిస్థితులను చక్కదిద్దడానికి ఏమాత్రం సరిపోదు. అందుకే మేము ఈ తీర్మానాన్ని ఆమూలాగ్రం తిరస్కరించాం. ఇది ఒక నిరుపయోగమయిన తీర్మానం. ఒకవైపు ఈ వ్యూహాత్మక ప్రాంతంలోని దశ కమాండర్లు వెంటనే కేంద్రకమిటీ ఈ ప్రాంతాన్ని తన నిర్మాణ పరిధిలోకి తీసుకోమని, లేనట్లయితే తమ దారి తాము చూసుకుంటామని అంటున్నారు. మరోవైపు కేంద్రకమిటీ మాత్రం మహాసభల అనంతరం అలాంటి నిర్మాణ చర్యలకు పూనుకుంటామని చెబుతున్నది. ఇది చేతులు కాలాక ఆకులు పట్టుకునే చర్య తప్ప మరేమీ కాదు. పైగా యిప్పటికే పిసిఎస్ మురా చర్యల మూలంగా ఏజన్సీ కమిటీలోనే విభేదాలు తీవ్రంగా వుంటున్నాయి. వ్యూహాత్మక కమిటీ కన్వీనర్ తన విధి నిర్వహణలో విఫలమయ్యాడని ఆరుగురు కమాండర్లు సి.సి.కి లేఖ పెట్టారు. కామ్రేడ్ యన్.వి. కూడా ఒక మురాకు ప్రాతినిధ్యం వహిస్తున్నాడని మరో సెక్షన్ ఆరోపించింది. ఇలాంటి స్థితిలో సిసి వీళ్ళను డిసి, డిఎల్సీలకు కూడా హాజరవ్వాలని తీర్మానించింది. ఇది అగ్నికి ఆజ్యం పోసే చర్య తప్ప మరేదీ కాదు. అక్కడ జరిగిన నిర్మాణ తప్పిదాలను, క్రమశిక్షణా చర్యలను ఈ ముగ్గురు సవరించాలని, పరిస్థితిని అదుపులో పెట్టాలని సిసి తీర్మానం చెప్పింది. ఇది అక్కడ నిర్మాణ పరిస్థితులను చక్కదిద్దడంలో పూర్తిగా వైఫల్యం చెందిన వారికే తిరిగి బాధ్యతలు అప్పగించడం తప్ప వేరేమీ కాదు. అందుకే యిది పూర్తిగా నిరుపయోగమైన, నష్టకరమైన తీర్మానంగా మేము పేర్కొన్నాం. దాన్ని పూర్తిగానే తిరస్కరించాం.

మేము 17.5.13న కేంద్రకమిటీకి నిర్దిష్టమైన చర్యలు తీసుకోమని కోరుతూ మా ప్రతిపాదనలు యిచ్చాం. అవి నేడు ఎపిలో పార్టీ ఎదుర్కొంటున్న తీవ్ర రాజకీయ, నిర్మాణ సంక్షోభాల్ని పరిష్కరించుకోడానికి తోడ్పడే నిర్దిష్ట ప్రతిపాదనలుగా మేము భావిస్తున్నాం. ఈ ప్రతిపాదనలు అమలుచేస్తేనే రాష్ట్ర కేంద్ర మహాసభల తర్వాత సి.పి.ఐ (ఎం.ఎల్) న్యూ డెమోక్రసీ రాజకీయాలు, సిద్ధాంతాలూ, వాటిని ముందుకు తీసుకుపోయే నిర్మాణ చట్రం ఎ.పి.లో మిగిలి వుంటాయి. లేనట్లయితే మహాసభల తర్వాత రాష్ట్రంలో మితవాదులూ, రివిజనిస్టులూ మరోసారి రాష్ట్ర కమిటీని పూర్తిగా తమ గుప్పిట్లో పెట్టుకుంటారు. యన్.డి. రాజకీయాల్ని అమలు చేయరు. యన్.డి.రాజకీయాలు అమలు చేసినట్లూ, కేంద్రీకృత ప్రజాస్వామిక సూత్రాలకు కట్టుబడి పార్టీని

నడిపిస్తున్నట్లు నటిస్తారు. 1980-81 నుండి వీరు యిలాగే నడిస్తున్నారు కూడా. ఇప్పటికే వీళ్ళ మూలంగా రాష్ట్రంలో పార్టీ విప్లవ చేవను చాలా వరకు కోల్పోయింది. రాష్ట్రకమిటీ రాసిన 3వ సర్క్యులర్ లోనూ, కేంద్రకమిటీ 1999లో ఆమోదించిన సర్క్యులర్ లోనూ రాష్ట్రంలో పార్టీ సంస్కరణవాద పార్టీగా, రివిజనిస్టు పార్టీగా తయారవుతున్నదని హెచ్చరించాయి. కాని దాని నివారణకు తీసుకున్న చర్యలు మాత్రం శూన్యం. ఈ పరిణామాలకు బాధ్యత ఎవరిది?

మహాసభల సందర్భంగా మూడు డాక్యుమెంట్లు వచ్చాయి. గతంలో సిసి 1996, 1997లో, 2004లో ఎ.పి. పిసి మెజారిటీ నాయకుల రాజకీయాలపై చేసిన వ్యాఖ్యలకు అనుగుణంగా కామ్రేడ్ చంద్రం, యన్.వి.లు పెట్టిన “పార్టీలో రివిజనిజం, మితవాద పెడధోరణులు” అనే డాక్యుమెంట్లు వున్నది. అందులో పేర్కొన్న నిర్మాణ ప్రతిపాదనలు 2004 మహాసభల ముందు, ఈ మహాసభల సందర్భంగా సిసిలో సాగిన చర్చలకు, సిసి ప్రతిపాదించిన “సవరణ”కు అనుగుణంగానే వున్నాయి. కాని సిసి డాక్యుమెంట్లలో చేసిన వాదనలు గానీ వ్యాఖ్యలు గానీ సి.సి. 1996లో వి.వి సవరణపై చేసిన రాజకీయ వ్యాఖ్యల మాదిరిగా, 1997 స్త్రీనం సందర్భంగా 2004 మహాసభల సందర్భంగా రాసిన వ్యాఖ్యల మాదిరిగా లేవు. సి.సి.డాక్యుమెంట్లలో ముగ్గురి రాజకీయాలపట్ల చేసిన వ్యాఖ్యలు పార్టీలోని రివిజనిస్టుల యెడల వుదారంగా వుంటున్నాయి. అందుకే పూర్తిగా రివిజనిస్టు సిద్ధాంతాలతో ముందుకు వచ్చిన డివికె, వివి, రవిలను రివిజనిస్టు లనడానికి సి.సి. వెనకాడుతున్నదని భావించాల్సి వస్తున్నది. వాళ్ళను మితవాదులుగానే చూడాలని, వాళ్ళను పార్టీలో వుంచుకోవాలని, వాళ్ళను వున్నత కమిటీల్లో వుంచాలని, వాళ్ళతో కలిసి పార్టీ ఐక్యతకు కృషి చేయాలని కేంద్ర కమిటీ పదేపదే నొక్కి చెబుతున్నదని భావించాల్సి వస్తున్నది. అందువల్లనే మేము ఈ సందర్భంగా 17.5.13 నాడు చేసిన నిర్దిష్ట ప్రతిపాదనల్ని సిసి సీరియస్ గా పరిగణలోకి తీసుకోలేదు. మా ప్రతిపాదనలకు తగిన విధంగా తీర్మానం చేయలేకపోయింది. జనవరిలో చేసిన సి.సి. తీర్మానాలే సరిపోతాయని ముక్తసరిగా చెప్పింది. అదే సమయంలో జూన్ చివరిలోపు రాష్ట్ర మహాసభ జరుపుకోవాలని కూడా తీర్మానించింది. ఈ తీర్మానాన్ని మేము వ్యతిరేకించాం. పేర్లు లేకుండా ఇ.సి. నివేదికపై సి.సి. సభ్యులు రాసి యిచ్చిన అభిప్రాయాలపై తీవ్రమైన చర్చ జరిగింది. ఇంత చర్చ జరిగిన తర్వాత కూడా సిసి సభ్యుల అభిప్రాయాల్ని పేర్లు పెట్టి వుపయోగించుకోవాలని సి.సి. తీర్మానం సూటిగా చెప్పలేక పోయింది.

అంతేకాకుండా మే 17,18 తేదీలలో జరిగిన కేంద్రకమిటీ నిర్ణయాలను కూడా మెజారిటీ పి.సి. ఆచరణలో తుంగలో తొక్కింది. సభల క్రమంలో తీసుకోబడిన క్రమశిక్షణా చర్యలు, నిర్మాణ మార్పులను పక్క పెట్టాలనే నిర్ణయం అమలుకై నెల రోజులైనా ఎలాంటి కనీస చర్యలు తీసుకోలేదు.

ముగ్గురు కేంద్రకమిటీ సభ్యులు తమ లేఖలో రివిజనిస్టు మెజారిటీ రాష్ట్ర కమిటీ నిర్వహించే మహాసభల గురించి వ్యక్తం చేసిన అభిప్రాయాలకు అనుగుణంగానే, యిటీవల వారు నిర్వహించుకున్న రాష్ట్ర మహాసభల్లో పార్టీ కేంద్ర డాక్యుమెంట్లను ఓడించారు. రహస్య పార్టీ నిర్మాణంపై సి.సి. విడుదల చేసిన డాక్యుమెంట్లను చర్చకే పెట్టలేదు. తమ రివిజనిస్టు రాజకీయాలతో నిండిన డాక్యుమెంట్లను గెలిపించు కున్నారు.

కామ్రేడ్ చంద్రన్నపై ఎంక్వయిరీ కమిటీ నివేదిక, దానికి సంబంధించిన పరిష్కారాలు సి.సి.వద్ద పెండింగ్ లో ఉన్నాయి. అయినా, కామ్రేడ్ చంద్రన్నకు సతీష్ డబ్బులు యివ్వాలి అవసరం లేదని, కావున రాజారావు పేరిటగల యింటిని సతీష్ కుటుంబానికి అప్పగించాలని పి.సి.లో నిర్ణయించారు. దాని అమలుకు పూనుకుంటున్నారు. రాష్ట్ర మహాసభల ఎజండా అంశాలను కూడా తమ యిష్టా రాజ్యంగా మారుస్తున్నారు. మేము ఈ నిర్ణయానికి రావడానికి యిలాంటి ప్రత్యేక పరిస్థితులు కూడా తోడయ్యాయి.

ఎ.పి.పార్టీలోని విభేదాల లోతును తెలుసుకోడానికి, అర్థం చేసుకోడానికి కేంద్రకమిటీ ఎ.పి.రాష్ట్ర కాన్ఫరెన్సు కొరకు పంపిన డాక్యుమెంట్లు డి.వి.కె ప్రత్యేక రచనలతో సహా ఇంగ్లీషులో తక్షణమే తెప్పించుకోవాలి; వాటిని లోతుగా అధ్యయనం చేయాలి. ఎ.పి.పి.సి. వెంజారిటీ సి.పి.ఐ (యం.ఎల్) యన్.డి.ఐ కృతను కోరుకుంటున్నా? లేక దాని చీలికను, విచ్ఛిన్నాన్ని కోరుకుంటు

న్నదా? తెలుసుకోడానికి లేక 2012 మార్చి-ఏప్రిల్ మాసాలలో నిర్ణయించుకున్న మాదిరిగా వేరే పార్టీ పెట్టుకోవాలనుకుంటున్నదా? తెలుసుకోడానికి కేంద్రకమిటీ ఎ.పి.కాన్ఫరెన్సు డాక్యుమెంట్లన్నింటిని రాష్ట్ర సభల కంటే ముందే తప్పకుండా అధ్యయనం చేయాలి. గత సంవత్సరం మార్చి-ఏప్రిల్ మాసాలలో పార్టీని వీడి తమ సొంత పార్టీ - రెడ్ ఫ్లాగ్ ను ఏర్పరచుకోడానికి జిల్లాలో తమ శ్రేణులను సమాయత్తం చేసుకున్నారు. యిప్పుడు కూడా అదే లక్ష్య సాధన కొరకు అన్నిరకాల కుతంత్రాలు, కుంటిసాకులు, కుంటి సమర్థనలు సాగిస్తున్నారు. కావున పార్టీ చీలికను కోరుకుంటున్నదెవరు? విప్లవ ప్రయోజనాలకొరకు రాజకీయ, సిద్ధాంత, నిర్మాణ చట్రాలపై ఆధారపడి సి.పి.ఐ (యం.ఎల్) యన్.డి. యొక్క నిజమైన ఐక్యతను కోరుకుంటున్న దెవరు? అనేది తెలుసుకోవలసిన తక్షణ అవసరం సి.సి. ముందున్నది. ఎ.పి.లో సూత్రబద్ధమైన, నిజమైన ఐక్యతను కాపాడుకోడానికి ఈ చివరి క్షణంలోనైనా కేంద్రకమిటీ తన దృష్టి సారిస్తుందని మేము ఆశిస్తున్నాము. కేంద్రకమిటీ చేస్తున్న తీర్మానాలు వరుసగా రాష్ట్రంలో రివిజనిస్టు శక్తులు బలపడటానికి, పార్టీలో రివిజనిజాన్నీ, మితవాదాన్నీ వ్యతిరేకించే శక్తులు బలహీనపడటానికి తోడ్పడుతున్నాయి. కావున మేము చేసిన నిర్దిష్ట ప్రతిపాదనలను తిరస్కరించి సిసి తీర్మానం ప్రకారం ఎపి రాష్ట్ర మహాసభ జరిగితే రాష్ట్రంలో న్యూ డెమోక్రసీ రాజకీయాలకూ, సిద్ధాంతాలకూ, దాని నిర్మాణానికి చరమగీతం పాడినట్లే. అందువల్లనే మేము సిసి ఎ.పి.రాష్ట్ర మహాసభ గురించి చేసిన తీర్మానాన్ని తిరస్కరిస్తున్నాము. రాష్ట్రకమిటీ మెజారిటీ చేపట్టిన యన్.డి వ్యతిరేక రాజకీయాల్లో, నిర్మాణంతో అన్నిరకాలుగా మేము తెగతెంపులు చేసుకుంటున్నాము. మాతోపాటు మమ్మల్ని బలపరచే రాష్ట్ర కమిటీ సభ్యులూ, జిల్లా కమిటీలూ, జిల్లాల్లో మమ్మల్ని బలపరచే న్యూ డెమోక్రసీ శ్రేణులు కూడా ఎ.పి.లోని రాష్ట్ర కమిటీతో పూర్తిగా తెగతెంపులు చేసుకుంటున్నాయి. మేము ఎపిలో వేరుగా రాష్ట్రకమిటీని ఏర్పరచుకుని సిపిఐ (యం.ఎల్) - న్యూ డెమోక్రసీ పేరుతోనే పనిచేయాలని నిర్ణయించుకున్నాం. మేము సి.పి.ఐ (యం.ఎల్) యన్.డి. ప్రస్తుత కేంద్రకమిటీలో భాగస్వాములుగా వుంటామని ప్రకటిస్తున్నాము.

మేము ఎ.పి.లో ఏర్పరచుకొనే ప్రత్యేక రాష్ట్ర కమిటీ ప్రస్తుత సి.సి. ఆధ్వర్యంలోనే పనిచేస్తుందని తెలియజేస్తున్నాము. కేంద్రకమిటీ ఎ.పి. రాష్ట్రకమిటీ పట్ల గాని, యితరత్రాగాని నిర్మాణ పద్ధతుల్లో మెతకగానూ, నష్టకరంగానూ వ్యవహరిస్తున్నది. అందువల్ల ఈ పద్ధతులను తీవ్రంగా వ్యతిరేకిస్తున్నాము. అయినప్పటికీ సి.సి.అనుసరిస్తున్న రాజకీయాల పట్ల కొన్ని విభేదాలున్నప్పటికీ ప్రధానంగా ఏకీభావం వున్నందు వల్లనే మేము సి.పి.ఐ (యం.ఎల్) న్యూడెమోక్రసీ ప్రస్తుత కేంద్రకమిటీ ఆధ్వర్యంలో పని చేయాలని భావిస్తున్నాము. మాలో దొర్లుతున్న తప్పులను సమీక్షించుకుంటూ, సవరించుకుంటూ సిపిఐ (యం.ఎల్) - న్యూడెమోక్రసీ కార్యక్రమాన్ని, పంథాను దృఢంగా అమలుచేస్తూ పురోగమిస్తామని పార్టీ శ్రేణులకు తెలియజేస్తున్నాము. సి.పి.ఐ (యం.ఎల్) యన్.డి. ప్రస్తుత కేంద్రకమిటీ నిర్మాణ విషయాల పట్ల వ్యవహరిస్తున్న వుదార వైఖరిని వదులుకొని పార్టీలోని మితవాద, రివిజనిస్టు శక్తుల పట్ల కరుకుగా వ్యవహరించాలని కోరుకుంటున్నాము. తద్వారా మహాసభలు ఆమోదించిన కార్యక్రమం, పంథాలలోని మార్క్సిస్టు-లెనినిస్టు సూత్రీకరణలను దృఢంగా ముందుకు తీసుకుపోవాలని కోరుకుంటున్నాము.

- మార్క్సిజం - లెనినిజం - మావో ఆలోచనా విధానం వర్ధిల్లాలి!
- కామ్రేడ్ సిపి రూపొందించిన విప్లవ రాజకీయ, సిద్ధాంతాల వెలుగులో పురోగమిద్దాం!
- సి.పి.ఐ (యం.ఎల్) న్యూడెమోక్రసీ వర్ధిల్లాలి!

విప్లవాభినందనలతో
చంద్రం, యన్.వి., టాన్యా

సి.పి.ఐ (యం.ఎల్) న్యూడెమోక్రసీ

నోట్: 15.06.2013న ముగ్గురు కేంద్రకమిటీ సభ్యులు రాసిన ఈ లేఖను జూన్ లో జరిగిన రాష్ట్ర జనరల్ బాడీ సమావేశం బలపరచింది. ఇటీవల జరిగిన రాష్ట్ర మహాసభ కూడా ఆమోదించింది.

రివిజనిస్టు రాజకీయాలను తిరస్కరిస్తూ, ప్రతిఘటనా పోరాట పంథాను బలపరుస్తూ... విజయవంతమైన సి.పి.ఐ (ఎం.ఎల్) - న్యూడెమోక్రసీ రాష్ట్ర ఆరవ మహాసభ

సి.పి.ఐ(యం.ఎల్) న్యూడెమోక్రసీ 6వ రాష్ట్ర మహాసభలు యిటీవల అత్యంత ఉత్సాహపూరిత వాతావరణంలో జరిగాయి. ఈ సభలకు 16 జిల్లాల నుండి 158 మంది ప్రతినిధులు హాజరయ్యారు. ప్రతిఘటనా పోరాట ప్రాంతాల నుండి కూడా ప్రతినిధులు హాజరయ్యారు. సభా ప్రాంగణానికి కామ్రేడ్ పైలా వాసుదేవరావు నగర్ గా నామకరణం చేశారు. సభ ప్రారంభానికి ముందుగా ఎర్రజండాను ఆవిష్కరించారు. మార్క్సిజం- లెనినిజం-మావో ఆలోచనా విధానం వర్ణిస్తూ: అమర పీఠాలకు విప్లవ జోహార్లు : అమరుల ఆశయాల్ని సాధిస్తాం అనే నినాదాలతో, విప్లవ పాటలతో సభాప్రాంగణం మార్కొగింది.

మహాసభ నిర్వహణ కొరకు ఐదుగురి అధ్యక్ష వర్గంగా ప్రతినిధులు ఎన్నుకొన్నారు. తెలంగాణ సాయుధ రైతాంగ పోరాటం, నక్సల్బరీ, శ్రీకాకుళం గిరిజన సాయుధ పోరాటం, గోదావరిలోయ ప్రతిఘటనాపోరాటం, దండకారణ్య విప్లవోద్యమంలో, యితర రాష్ట్రాలలో సాగిన, సాగుతున్న విప్లవోద్యమంలో అమరులైన కామ్రేడ్ చారుమజుందార్, కామ్రేడ్ సత్యనారాయణ సింగ్, కామ్రేడ్ సాధన్ సర్కార్, కామ్రేడ్ సైపుద్దీన్, కామ్రేడ్ పల్వాసేన్, రామ్ నరేష్ త్యాగి, కామ్రేడ్ చంద్రపుల్లారెడ్డి, కామ్రేడ్ దేవులపల్లి వెంకటేశ్వరరావు, కామ్రేడ్ తరిమెల నాగిరెడ్డి, కామ్రేడ్ కొల్లా వెంకయ్య, కామ్రేడ్ బత్తుల వెంకటేశ్వరరావు, కామ్రేడ్ వెంపటాపు సత్యం, కామ్రేడ్ ఆదిభట్ల కైలాసం, కామ్రేడ్ పంచాది క్రిష్ణమూర్తి, కామ్రేడ్ పంచాది నిర్మల, కామ్రేడ్ చాగంటి భాస్కరరావు, కామ్రేడ్ దేవినేని మల్లిఖార్జున్, కామ్రేడ్ పాణిగ్రాహి, కామ్రేడ్ పి.రామనర్సయ్య, కామ్రేడ్ నీలం రామచంద్రయ్య, కామ్రేడ్ జంపాల చంద్రశేఖర్ ప్రసాద్, కామ్రేడ్ జార్జిరెడ్డి, కామ్రేడ్ స్నేహలత, కామ్రేడ్ శాంతక్క, కామ్రేడ్ పారమ్మ, కామ్రేడ్ మధుసూధనరాజ్, కామ్రేడ్ క్రిష్ణారెడ్డి, కామ్రేడ్ వినోద్, కామ్రేడ్ రంగవల్లి, కామ్రేడ్ చంద్రక్రిష్ణమూర్తి, కామ్రేడ్ విక్రం, కామ్రేడ్ దొరన్న, కామ్రేడ్ ధర్మన్న, కామ్రేడ్ బోగా శ్రీరాములు, కామ్రేడ్ బాబున్న, కామ్రేడ్ నక్కా రాఘవ, కామ్రేడ్ పోశం వీరాజు, కామ్రేడ్ కె.పి.శాంతిరాజు, కామ్రేడ్ నందనం వెంకట్రావు,

కామ్రేడ్ పిళ్ళా సుబ్బారావు, కామ్రేడ్ బుచ్చిరెడ్డి, కామ్రేడ్ మధుసూధనరెడ్డి, అంతిరెడ్డి, రియాజ్, కామ్రేడ్ గాండ్ల వెంకట్రావు కామ్రేడ్ కిషన్ జీ, కామ్రేడ్ అజాద్, కామ్రేడ్ నల్లా ఆదిరెడ్డి, కామ్రేడ్ సంతోష్ రెడ్డి, కామ్రేడ్ మహేశ్, కామ్రేడ్ మాధవ్, కామ్రేడ్ పటేల్ సుధాకర్ రెడ్డి, కామ్రేడ్ సురేష్, తదితరులకు జోహార్లర్పించింది. ఇటీవల ఎన్కౌంటర్ అయిన గజేష్, ముసిమి అమరవీరులు కుమార్, వెంకన్న, సుజాత, కాచనపల్లి ఎన్కౌంటర్లో మరణించిన కోటన్న, పరుశురాములు, నంబూరి సీతారామారావు, చింతాలక్ష్మి, సుశేనలకు, రోళ్ళగడ్డ ఎన్కౌంటర్లో మరణించిన మురళి, సురేష్, సైదులు, గుల్లెటివాగు ఎన్కౌంటర్లో మృతి చెందిన సుధాకర్, రాధలకు జోహార్లు అర్పించింది. ప్రజాస్వామిక ఉద్యమంలో అనువులు బాసిన పత్తిపాటి వెంకటేశ్వర్లు, కన్నాభిరాన్, బాలగోపాల్, బుర్రా రాములు, బి.చిన్నపరెడ్డి, యస్.ఆర్.శంకరన్ లకు జోహార్లర్పించింది.

మహాసభల మొదటి రోజు కేంద్రకమిటీ విడుదల చేసిన “రహస్యపార్టీ నిర్మాణం” అనే దాక్యుమెంటును కేంద్రకమిటీ సభ్యులు పరిచయం చేశారు. ప్రతినిధులు ఈ దాక్యుమెంటుపై చర్చించి కొన్ని సలహాలు, సూచనలు చేశారు. ప్రతినిధుల చర్చలు దీనిని మరింత సంపద్యంతం చేయడానికి తోడ్పడ్డాయి. చర్చల అనంతరం మహాసభల ప్రతినిధులు ఈ దాక్యుమెంటును ఏకగ్రీవంగా ఆమోదించారు.

రెండవ పూట కేంద్రకమిటీ విడుదల చేసిన “జాతీయ - అంతర్జాతీయ పరిస్థితులు” అనే దాక్యుమెంటును, దానికి అదనంగా అందించిన సవరణలపై ప్రతినిధులకు పరిచయం చేశారు. ప్రతినిధుల వివరణలు, అభిప్రాయాల అనంతరం “రాజకీయ తీర్మానం”ను ఏకగ్రీవంగా ఆమోదించారు.

రెండవ రోజు కేంద్రకమిటీ విడుదల చేసిన “రివిజనిజం, మితవాద పెడ ధోరణులు...” అనే దాక్యుమెంటును వివరించారు. కేంద్రకమిటీ సభ్యులు కామ్రేడ్ చంద్రం, కామ్రేడ్ యస్.వి.లు పెట్టిన ప్రత్యామ్నాయ దాక్యుమెంటు “ పార్టీలోపల రివిజనిజం, మితవాద ధోరణులకు

వ్యతిరేకంగా పోరాడండి.”ను పరిచయం చేశారు. ఎ.పి.రాష్ట్ర సెక్రటేరియట్ సభ్యులు డి.వి.కె, వి.వి, రవిలు పెట్టిన ప్రత్యామ్నాయ దాక్యుమెంటును “..... అతివాద, మితవాద పెడధోరణులకు వ్యతిరేకంగా ముఖ్యంగా అతివాద పెడధోరణులకు వ్యతిరేకంగా పోరాటాన్ని తీవ్రతరం చేయండి” అనే దాక్యుమెంటును పరిచయం చేశారు. ప్రతినిధులు వివరణలు అడిగి తెలుసుకున్నారు. తమ అభిప్రాయాలు వ్యక్తం చేశారు. మూడు దాక్యుమెంటుపై ఓటింగు జరిగింది. కేంద్రకమిటీ దాక్యుమెంటుకు రెండు ఓట్లు వచ్చాయి. ఇద్దరు కేంద్రకమిటీ సభ్యుల దాక్యుమెంటుకు 156 ఓట్లు వచ్చాయి. ముగ్గురు ఎ.పి. రాష్ట్ర సెక్రటేరియట్ సభ్యుల దాక్యుమెంటుకు ఒక్క ఓటు కూడా రాలేదు.

మూడవరోజు ఉదయం పూట రాష్ట్ర ఉద్యమ, నిర్మాణ సమీక్షను వివరించారు. వివరణ అనంతరం ప్రతినిధులు చరుకుగా చర్చల్లో పాల్గొన్నారు. ప్రతినిధులు సమీక్షకు కొన్ని సూచనలూ, సవరణలూ ప్రతిపాదించారు. చర్చల అనంతరం సవరణలతో ఉద్యమ సమీక్షను ప్రతినిధులు ఏకగ్రీవంగా ఆమోదించారు.

రాష్ట్ర ఉద్యమ సమీక్షను ఆమోదించిన అనంతరం ఎంక్యురీ కమిటీ నివేదిక నిర్ధారణల పేరిట మెజారిటీ రాష్ట్రకమిటీ సమక్షంలో పెట్టిన భాగానికి చంద్రం, యస్.వెంకటేశ్వరరావులు తమ ప్రత్యామ్నాయ సమీక్షలో ఒక సమాధానాన్ని చేర్చారు. ఈ భాగాన్ని ఉద్యమ సమీక్ష దాక్యుమెంటుకు అనుబంధంగా ప్రతినిధులకు అందించారు. దీన్ని రాష్ట్రకమిటీ సభ్యులు వివరించారు. ప్రతినిధులు క్లారిఫికేషన్స్ అడిగి తెలుసుకున్నారు. అనంతరం దీనిపై ఓటింగ్ జరిగింది. 157 మంది ప్రతినిధులు అనుకూలంగా, ఒకరు తటస్థంగా ఓటు వేశారు.

చివరిగా స్టీరింగ్ కమిటీ నూతన రాష్ట్రకమిటీ పేనల్ను ప్రతినిధుల ముందుంచింది. చర్చల అనంతరం రాష్ట్ర మహాసభ నూతన రాష్ట్రకమిటీని ఏకగ్రీవంగా ఎన్నుకుంది. దీనికి కామ్రేడ్ చంద్రం నూతన కార్యదర్శిగా ఏకగ్రీవంగా ఎన్నికయ్యారు. అంతర్జాతీయ శ్రామిక గీతంతో సభ ముగిసింది.

మొదటి పేజీ తరువాయి...

- ముసాయిదాలో మరోవైపు బంజరు భూములు భూమిలేనివాళ్ళకు పంచవద్దంటున్నది. ప్రైవేట్ భూములు కొని పంపిణీ చేస్తానంటున్నది. ప్రభుత్వ భూములన్నీ ‘భూ బ్యాంకు’లో దాచిపెట్టి సెజ్లు, కారిడార్లకు అప్పగిస్తుంది!. గతంలో రాష్ట్రంలో ఎస్.సి. కార్పొరేషన్ ద్వారా భూములు కొని దళితులకు పంచిపెట్టాలని చెప్పింది. కాని ఆ కార్పొరేషన్ కు నిధులు కేటాయింపు లేక ఆ ప్రయత్నం విరమించుకున్నది. విఫలమయ్యింది. ఆదివాసీలవంటి బడుగు జీవులసాగులో వున్న అన్యాయాంత భూములను గిరిజనేతర భూస్వాములకు దబ్బిచ్చి కొనుగోలు చేసిన ప్రభుత్వం ఆ భూమిపై సాగులో వున్నవారికి హక్కు కల్పించటం లేదు. పైగా భూగరిష్ట పరిమితిని కుదించటాన్ని ముఖ్యమంత్రి కిరణ్ కుమార్ భూస్వాముల, పెట్టుబడిదారుల గొంతుతో వ్యతిరేకిస్తున్నారు. ఈ వాదనను తీవ్రంగా వ్యతిరేకించాలి.
- ఎస్.సి.-ఎస్.టి. సబ్ ప్లాన్ ను ఆమోదించటమే గాదు - ఖచ్చితంగా అమలు చేయాలి:
- దళితులు, యితర ప్రజాస్వామికవాదులు, విప్లవ సంస్థల దీర్ఘకాలపోరాటం తర్వాత ఎస్.సి.-ఎస్.టి. సబ్ ప్లాన్ ను ఆమోదించి చట్టబద్ధం చేశారు. కాని యిప్పటికే వున్న అనేక చట్టాలు కనీసం వున్నమేరకైనా అమలు జరగని పరిస్థితి చూస్తున్నాం. అందుకే ఎస్.సి.-ఎస్.టి.ల జనాభా నిష్పత్తి ప్రకారం సబ్ ప్లాన్ నిధులు ఖచ్చితంగా కేటాయించాలి. కేటాయించిన వాటిని తప్పకుండా ఖర్చుచేయాలి. ఆ నిధులను దారిమళ్ళించకుండా దళితుల-ఆదివాసీల ప్రయోజనాలకు మాత్రమే ఖర్చుచేయాలి. ఆమోదించిన చట్టంలో యిప్పటికే దారిమళ్ళించిన సబ్ ప్లాన్ నిధులను వెనక్కురప్పించి దళితులకు ఖర్చుపెట్టాలి అనే అంశం లేదు. ఈ ప్రచారం చేస్తున్న రాష్ట్ర ప్రభుత్వం 2012-2013 బడ్జెట్ లో ఎస్.సి.-ఎస్.టి. జనాభా

నిష్పత్తి ప్రకారం కేటాయించవలసిన నిధులలో ఎస్.సి.లకు 1263 కో.రూ., ఎస్.టి.లకు 559 కో.రూ. కోత విధించింది. పైగా ఎస్.సి.-ఎస్.టి. సబ్ ప్లాన్ నిధులను జలయజ్ఞం, ఔటర్ రింగ్ రోడ్, హుస్సేన్ సాగర్ ఆధునికీకరణ, మెట్రోరైలు, పట్టణ సుందరీకరణ, ఆరోగ్యశ్రీ పథకాలకు, 3343 కోట్ల రూపాయలు (ఎస్.సి.) 1356 కో.రూ. (ఎస్.టి.) దారి మళ్ళించింది. గత 19 ఏళ్ళలో 26000 కో.రూ. సబ్ ప్లాన్ నిధులలో కోత విధించింది. పైగా సబ్ ప్లాన్ నిధులను రోడ్లు, రైలు మార్గాలు, ప్రాజెక్టులకు మళ్ళించినప్పటికీ వాటిని దళితులు కూడా అనుభవిస్తారంటూ పాలకులు కుతర్కం చేయటం సరికాదు.

- అందుకే ఎస్.సి.-ఎస్.టి. సబ్ ప్లాన్ నిధులఖచ్చితమైన అమలుకోసం, భూగరిష్ట పరిమితి చట్టం సవరించి మిగులభూములను దళితులు తదితర పేదలకు పంపిణీ చేయాలని, సాగుకు అవసరమైన సహాయం చేయాలని కులనిర్మూలన - ఆచరణాత్మక కార్యక్రమంలో భాగంగా సమరశీలవృద్ధుల నిర్మాణానికి ఐక్యంగా పోరాడుదాం. “దున్నే వానికి భూమి” కోసం నూతన ప్రజాస్వామిక విప్లవంలో భాగస్వాములవుదాం. కులనిర్మూలనా వారాన్ని సదస్సులు, ర్యాలీలు, నిర్దిష్ట కార్యక్రమంలో కళారూపాలతో స్ఫూర్తిదాయకంగా, అర్థవంతంగా అమలు చేద్దాం. క్రింది డిమాండ్స్ పై పోరాడుదాం.

డిమాండ్స్

- ఎస్.సి.-ఎస్.టి. సబ్ ప్లాన్ నిధులను ఆయా జనాభా నిష్పత్తి ప్రకారం ఖచ్చితంగా కేటాయించాలి; ఖర్చుచేయాలి; యితర వాటికి దారిమళ్ళించరాదు, గతంలో దారిమళ్ళించిన వాటిని వెనక్కురప్పించాలి.
- భూ సంస్కరణలచట్టం సవరణ ద్వారా భూగరిష్ట పరిమితి కుదించి మిగులు భూములన్నీ భూమిలేని దళిత -

ఆదివాసీలకు యితర పేదలకు పంపిణీ చేయాలి. సాగుకవసరమైన సౌకర్యాలు కల్పించాలి.

- శ్రీకాకుళం జిల్లా, వంగర మండలం లక్ష్మింపేట దళితులకు ప్రాజెక్టు మిగులు భూములను పంపిణీ చేసి శాశ్వత హక్కు కల్పించాలి.
- కులనిర్మూలన అవగాహన-ఆచరణాత్మక కార్యక్రమ వారాన్ని జయప్రదం చేయండి.

ప్రకాశం జిల్లాలో అమరుడు గరికపాటి రాజారావు వర్ధంతి సభ

ప్రజాకళలకు హారతి పట్టిన ప్రజా కళాకారుడు, నటుడు, దర్శకుడు కామ్రేడ్ గరికపాటి రాజారావు 50వ వర్ధంతి సభను అరుణోదయ సాంస్కృతిక సమాఖ్య ప్రకాశం జిల్లా కమిటీ 2013 సెప్టెంబరు 8 తేదిన ఒంగోలులో నిర్వహించింది. సభకు జిల్లా కన్వీనర్ చొప్పర జాలయ్య అధ్యక్షత వహించారు. సభలో జర్నలిస్టు, జిల్లా సాంస్కృతిక సంస్థల ఐక్యవేదిక కన్వీనర్ డాక్టర్ నూతతోటి రవికుమార్ మాట్లాడుతూ దీపావళి పండుగ ఎందుకు వచ్చిందో తెలియకుండా జరుపుకున్నట్లుగా, రాజారావు గారి విశిష్టత తెలియకుండా రాజారావులవర్ధంతులు జరుపుకోవడం కాకుండా ప్రజా సాంస్కృతిక ఉద్యమం గురించి సమీక్షించుకొని ప్రజా కళలచుట్టూ మూగిన వ్యాపార కళలనడ్డి విరగొట్టి ప్రజలను సాంస్కృతిక సైనికులుగా మార్చడమే ఆ అమరజీవికి మనమిచ్చే నివాళి అన్నారు. సభలో సి.పి.ఐ. (యం.ఎల్) న్యూడెమోక్రసీ జిల్లా కార్యదర్శి చిట్టిపాటి వెంకటేశ్వర్లు, అరుణోదయ జిల్లా నాయకులు అంజయ్య, పి.డి.యస్.యు రాష్ట్ర ప్రధాన కార్యదర్శి కె.మల్లిఖార్జున్, ప్రగతిశీలమహిళా సంఘం జిల్లా కార్యదర్శి బి.వడ్డు, పి.డి.యస్.యు జిల్లా కార్యదర్శి యల్.రాజశేఖర్, రూస్సీ, రమేష్ తదితరులు పాల్గొన్నారు.

తెలంగాణ బిల్లును పార్లమెంట్‌లో వెంటనే ప్రవేశపెట్టాలి!

హైదరాబాద్‌లో జరిగిన బహిరంగ సభలో వక్తల డిమాండ్



కేంద్ర ప్రభుత్వం తెలంగాణ బిల్లును పార్లమెంట్‌లో వెంటనే ప్రవేశపెట్టాలని డిమాండ్ చేస్తూ ఆగస్టు 30న హైదరాబాద్‌లో బహిరంగ సభ జరిగింది. సి.పి.ఐ (ఎం.ఎల్) న్యూడెమోక్రసీ రాష్ట్ర నాయకులు కా॥ కె. గోవర్ధన్ అధ్యక్షతన నగరంలోని సుందరయ్య కళానిలయంలో జరిగిన ఈ బహిరంగ సభ కేంద్ర ప్రభుత్వం అనుసరిస్తున్న కాలయాపన విధానాన్ని తీవ్రంగా ఖండించింది. కాంగ్రెస్ పార్టీ సీడబ్ల్యూసీ ఏకగ్రీవ నిర్ణయాన్ని, యూపీఏ భాగస్వామ్య పక్షాల ఏకగ్రీవ నిర్ణయానికనుగుణంగా కేంద్ర కేబినెట్ తెలంగాణపై నిర్ణయం చేయడమే గాకుండా, పార్లమెంట్‌లో బిల్లును ప్రవేశపెట్టి ఆమోదింపజేసుకోవడానికి సత్వర చర్యలను గైకొనాలని ఈ బహిరంగ సభ డిమాండ్ చేసింది.

ఈ బహిరంగ సభలో సి.పి.ఐ (ఎం.ఎల్) న్యూడెమోక్రసీ కేంద్ర కమిటీ నాయకులు కా॥ ఎస్. వెంకటేశ్వరరావు, తెలంగాణ జేఏసీ ఛైర్మన్ ప్రొ॥ యం. కోదండరాం, కో-ఛైర్మన్లు మల్లేపల్లి లక్ష్మయ్య, శ్రీనివాస్ గౌడ్, టీఎన్టీవో అధ్యక్షులు దేవీ ప్రసాద్, మానవ హక్కుల వేదిక రాష్ట్ర అధ్యక్షులు ఎస్. జీవన్ కుమార్, పీవోడబ్ల్యూ రాష్ట్ర అధ్యక్షురాలు కా॥ వి. సంధ్య, సి.పి.ఐ (ఎం.ఎల్) న్యూడెమోక్రసీ రాష్ట్ర నాయకులు కా॥ చిట్టిపాటి వెంకటేశ్వర్లు, తెలంగాణ మాల మహిళా అధ్యక్షులు అర్ధంకి దయాకర్, తెలంగాణ ఎలక్ట్రిసిటీ ఇంజనీర్స్ అసోసియేషన్ అధ్యక్షులు శివాజీ, తెలంగాణ జర్నలిస్టు ఫోరం ఉపాధ్యక్షులు పల్లె రవికుమార్, సి.పి.ఐ (ఎం.ఎల్) న్యూడెమోక్రసీ గుంటూరు జిల్లా కార్యదర్శి కా॥ ఎస్. బ్రహ్మయ్య మాట్లాడారు.

కాంగ్రెస్ ద్వంద్వ విధానాలు విడనాడాలి! - ఎస్. వి.

తెలంగాణ విషయాన్ని తేల్చుకుండా అంతులేని కాలయాపన కొడిగడుతున్న కాంగ్రెస్ పార్టీ తన ద్వంద్వ విధానాలను మానుకొని, వెంటనే పార్లమెంట్‌లో బిల్లు ప్రవేశపెట్టాలి. వేయి మంది యువకుల బలిదానాలకు బాధ్యత ముమ్మాటికీ కాంగ్రెస్‌దే. దీనితో పాటు తెలుగుదేశం, వైఎస్సార్‌సీపీలు అడుతున్న కపటనాటకాల్ని ప్రజలు అర్థం చేసుకొని ఈ మూడు పార్టీలకు తగు విధంగా బుద్ధి చెప్పాలి. తెలంగాణ రాష్ట్రాన్ని సాధించుకోవడానికి తెలంగాణ ప్రాంతంలోని అన్ని పార్టీలు, ప్రజా సంఘాలు మరింత సమన్వయంతో ముందుకు సాగాల్సిన అవసరముందని కా॥ ఎస్.వి. తెలియజేశారు.

హైదరాబాద్ తెలంగాణలో అంతర్భాగమే!

- ప్రొ॥ కోదండరామ్

హైదరాబాద్ ను తెలంగాణ నుండి వేరు చేసి దాన్ని యూటీ చేయాలనే డిమాండ్ అప్రజాస్వామికమే గాకుండా అన్యాయమైనది. హైదరాబాద్ ఎప్పటికీ తెలంగాణలో అంతర్భాగంగానే ఉంటుంది. దీన్ని వేరు చేయాలనే కుట్రల్ని తెలంగాణ ప్రజానీకం తప్పక ఓడిస్తారు. కేంద్రం జాప్యం చేయకుండా వెంటనే పార్లమెంట్‌లో బిల్లు పెట్టి తెలంగాణ రాష్ట్రాన్ని సాకారం చేసేవైపుగా వేగంగా కదలాలి. సీమాంధ్రలో అక్కడి స్వార్థపర శక్తులు ఆ ప్రాంత ప్రజల్ని దోచుకోవడమేగాకుండా ఇప్పుడు అనేక అనుమానాలను, భయాలను, అపోహలను కలిగిస్తూ ప్రజల్ని రెచ్చగొడుతున్నారు. హైదరాబాద్‌లో సీమాంధ్ర ఉద్యోగులకు, ప్రజలకు ఏలాంటి ప్రమాదం లేదని

సీమాంధ్ర ప్రాంత ప్రజలు అర్థం చేసుకోవాల్సి ఉంది. రెండు రాష్ట్రాలు ఏర్పడటం ద్వారా ఉభయ రాష్ట్రాలు మరింత అభివృద్ధి చెందే అవకాశాలున్నాయి. సీమాంధ్ర ప్రజలు వాస్తవాలను గుర్తెగలిగి. అన్నదమ్ముల్లా విడిపోదాం, అత్యీయలుగా కలిసుందాం అనే వైపుగా ఆలోచించాలి. తెలంగాణ ఏర్పాటుకు అడ్డుపడకుండా తగు విధంగా తోడ్పాటునందజేయాలని ప్రొ॥ కోదండరాం అన్నారు.

విభజన వికాసానికే! - దేవీ ప్రసాద్

తెలుగు ప్రజలు రెండు రాష్ట్రాల్లో ఉన్నంత మాత్రాన అభివృద్ధి ఆగిపోతుందనుకోవడంసరికాదు. ఈ విభజన ఉభయ ప్రాంతాల వికాసానికే తోడ్పడుతుంది. సీమాంధ్రలో రాజధాని ఏర్పాటుతో రెండున్నర లక్షల ఉద్యోగాలొస్తాయి. వరిపాలన అందుబాటులోకొస్తుంది. సీమాంధ్ర ఉద్యోగులు తలపెడుతున్న కార్యక్రమాలు అప్రజాస్వామికంగా ఉంటున్నాయి. విభజనను అడ్డుకోవడం ఎంతమాత్రం సరికాదు. నాలుగున్నర కోట్ల ప్రజల ఆకాంక్షలను కాదనడం చారిత్రక తప్పిదమవుతుందని దేవీ ప్రసాద్ స్పష్టం చేశారు.

బడుగులు అభివృద్ధి చెందాలి! - శ్రీనివాస్ గౌడ్

తెలంగాణకు అనుకూలంగా సీమాంధ్రలోని బడుగు, బలహీన వర్గాల ప్రజానీకం ముందుకొస్తుంటే, అక్కడి స్వార్థపర రాజకీయ నాయకులు వారిని అడ్డుకోజూస్తున్నారు. ఇటు తెలంగాణలోనే గాకుండా అటు సీమాంధ్రలోనూ దళిత, బడుగు, బలహీన వర్గాలను పెత్తందారీ, దోపిడీ శక్తులు అణచివేస్తున్నాయి. రెండు రాష్ట్రాలుగా ఏర్పడ్డ తర్వాత తెలుగు ప్రజలు దొరలకు, పెత్తందారులకు, దోపిడీ శక్తులకు వ్యతిరేకంగా పోరాడాల్సిన అవసరముంది. తెలంగాణను స్వాగతించడం ఈనాటి చారిత్రక అవసరమని శ్రీనివాస్ గౌడ్ అన్నారు.

తెలంగాణను అడ్డుకోవడం అన్యాయం! - మల్లేపల్లి లక్ష్మయ్య

తెలంగాణను అడ్డుకోవడం అన్యాయమైనది. ఇది భారత రాజ్యాంగ స్ఫూర్తిని కాలరాచేది. ప్రజాస్వామ్యానికి, ప్రగతికి వ్యతిరేకమైనది. చరిత్రలో ఎప్పుడూ ప్రజా ఉద్యమాలే గెలిచాయి. అన్యాయంగా, అక్రమంగా ఎవరెంత గోల చేసి వస్తున్న తెలంగాణను అడ్డుకోవడం క్షమించలేని నేరం అవుతుందని దా॥ బాబాసాహెబ్ అంబేద్కర్ ఇలాంటి స్థితిని ఊహించి రాజ్యాంగంలో ఆర్టికల్ 3ని పొందుపరిచాడని మరచిపోరాదు. మహారాష్ట్ర నుండి గుజరాత్ విడిపోయేటపుడు గుర్తుంచుకోవాలి. గుజరాత్ వాళ్లదగడాన్ని ఆనాడు తీవ్రంగా వ్యతిరేకించిన విషయాన్ని మరిచిపోరాదు. అలాగే నేడు సీమాంధ్రులు హైదరాబాద్ గురించి మాట్లాడుతున్న దాన్నీ వ్యతిరేకించాలి. హైదరాబాద్‌తో కూడిన తెలంగాణనే తెలంగాణ ప్రజలు సమ్మతిస్తారని మల్లేపల్లి లక్ష్మయ్య విశదీకరించారు.

తెలంగాణ ఏర్పాటు అనివార్యం! - కె. గోవర్ధన్

హైదరాబాద్ రాజధానిగా 10 జిల్లాలతో కూడిన తెలంగాణనే నాలుగున్నర కోట్ల ప్రజలు కోరుతున్నారు. తెలంగాణను అడ్డుకోవడం ఎవరితరమూ కాదు. కాంగ్రెస్, టీడీపీ, వైఎస్సార్‌సీపీలు తెలంగాణను సాకారం గాకుండా అడ్డుపడడాన్ని, వాటి ద్వంద్వ ప్రమాణాల్ని తిప్పికొట్టాలి. తెలంగాణ రాష్ట్ర ఏర్పాటు తెలంగాణ

ప్రజల జన్మహక్కు. దీన్ని గౌరవించడం ద్వారానే తెలుగు ప్రజల మధ్య నిజమైన ఐక్యత సాధ్యమవుతుంది. తెలంగాణ ఏర్పాటు గావడమేకాదు, దాన్ని పునర్ నిర్మాణం చేయడంలో కూడా న్యూడెమోక్రసీ తగు నిర్మాణాత్మక పాత్ర పోషిస్తుందని గోవర్ధన్ వివరించారు.

పోలవరం తెలంగాణకు దుఃఖదాయినే! - ఎస్. జీవన్ కుమార్

పోలవరం ప్రాజెక్టుకు కాంగ్రెస్ వర్కింగ్ కమిటీ జాతీయ హోదా కల్పించడంలోనే కుట్ర దాగి ఉంది. తెలంగాణ ఏర్పాటు చేస్తున్నామని చెబుతూనే పోలవరం ప్రాజెక్టుకు జాతీయ హోదా కల్పించాలని కోరడం అభివృద్ధి నిరోధకమైనది. ఈ ప్రాజెక్టు గిరిజనులకు, ఆదివాసులకూ వ్యతిరేకమైనది. ప్రకృతిని విధ్వంసం చేసి పర్యావరణాన్ని దెబ్బతీసేది మాత్రమే. సామ్రాజ్యవాదుల, బహుళజాతి కంపెనీల ప్రయోజనాల్ని కాపాడే అభివృద్ధి నమూనాలో ముందుకొచ్చిన పోలవరం తెలంగాణ పాలిట దుఃఖదాయినే. ఇలాంటి ప్రాజెక్టు నిర్మాణాన్ని పూర్తిగా వ్యతిరేకిస్తూ ముందుకు వచ్చిన న్యూడెమోక్రసీ పార్టీకి నా అభినందనలు. ఆదివాసుల హక్కుల రక్షణ కొరకు సాగుతున్న పోరాటాల్లో అందరం కలిసి పని చేద్దాం అంటూ జీవన్ కుమార్ ఆకాంక్షను వెలిబుచ్చారు.

యూటీ ప్రతిపాదన లూటీ కోసమే! - వి. సంధ్య

హైదరాబాద్ మహా నగరాన్ని యూటీ (కేంద్ర పాలిత ప్రాంతం)గా చేయాలని చిరంజీవి లాంటి మంత్రులు, పాలకప్రతిపక్ష పార్టీల నాయకులు చేస్తున్న వాదనలు హైదరాబాద్ ను లూటీ చేయడానికే. హైదరాబాద్‌లోని సీమాంధ్ర ఉద్యోగుల, ప్రజల ప్రాణాలకు ప్రమాదం ఉందని చెప్పిన నాయకులకు తెలంగాణ వ్యాపితంగా వివిధ జిల్లాల్లో స్థిరపడినవారి భద్రత అవసరం లేదా? కేవలం హైదరాబాద్‌లోని వారి గురించి మాట్లాడుతున్నారంటేనే ఇక్కడి భూములపై, వనరులపై, ఆధిపత్యాన్ని అట్టిపెట్టుకోవడానికే. కిరణ్ బాబు, చంద్రబాబు, జగన్ బాబులు అడుతున్న నాటకాల్ని తెలంగాణ ప్రజలు ఓడించి తెలంగాణను తెచ్చుకొని తీరుతారని సంధ్య ఆశాభావాన్ని వ్యక్తం చేశారు.

తీర్మానాలు

ఈ బహిరంగ సభ “హైదరాబాద్ రాజధానిగా 10 జిల్లాలతో కూడిన తెలంగాణ” ఏర్పాటు కోసం వెంటనే పార్లమెంట్‌లో బిల్లు ప్రవేశపెట్టాలనీ, ఆదివాసులనూ, వారి గ్రామాలను పూర్తిగా ముంచే పోలవరం ప్రాజెక్టును నిలిపివేయాలనీ, తెలంగాణ ఉద్యమకారులపై మోపిన అన్నిరకాల కేసులను ఎత్తివేయాలనీ, సీమాంధ్ర ప్రాంత ప్రజల్లో నెలకొన్న భయాలను, అపోహలను, అనుమానాలను నివృత్తి చేసేలా ప్రభుత్వం వ్యవహరించాలనీ, ఆ ప్రాంతాలకు అవసరమైన అభివృద్ధి పథకాలను ప్రకటించాలనే తీర్మానాలను ఆమోదించింది.

సభలో అరుణోదయ కళాకారులు కామ్రేడ్స్ నిర్మల, అంజయ్య, రాజ్యలక్ష్మి బృందాలు సాంస్కృతిక కార్యక్రమాల్ని ప్రదర్శించాయి.

సభకు తెలంగాణలోని జిల్లాలతో పాటు గుంటూరు, ప్రకాశం జిల్లాల నుండి కూడా ప్రతినిధులు హాజరయ్యారు.

వత్తాలు కాదు - భూములు పంచాలి

కేంద్ర గ్రామీణాభివృద్ధిశాఖ “జాతీయ భూసంస్కరణలవిధానం” పేరున ఇంగ్లీషులో ఒక ముసాయిదా పత్రాన్ని రూపొందించి చర్చకు పెట్టింది. ఎవరైనా చదవాలనుకుంటే ఆ శాఖ వారి వెబ్‌సైట్‌లో లభిస్తుంది. 2014 సాధారణ ఎన్నికలకు ముందు కేంద్ర గ్రామీణాభివృద్ధి శాఖ ఈ అంశాన్ని ఎందుకు ముందుకు తెచ్చిందన్న అనుమానం కలుగక మానదు. ఎందుకంటే, అధికారంలో వున్న కాంగ్రెస్, దాని ఉమ్మడి కూటమి ఈ అంశం గూర్చి ఏమీ మాట్లాడలేదు. భూ సంస్కరణలంటే అదేదో పాలనాపరమైన వ్యవహారం కాదుకదా, అదొక రాజకీయ రాజకీయ చర్య. అందుకు రాజకీయ సంకల్పం వుండి తీరాలి. అలాంటి రాజకీయ సంకల్పం ప్రస్తుత యూపిఎ ప్రభుత్వానికి లేదని, దాని విధానాలనూ, అమలు తీరునూ చూస్తే స్పష్టంగా అర్థమవుతుంది.

ప్రపంచీకరణకు తలుపులు తెరిచిన తరువాత, భూసంస్కరణలను మార్కెట్ సంస్కరణలకోణంలో చూడటం మొదలయ్యింది. భూ పంపిణీకి బదులు భూముల అందుబాటు, భూ సంస్కరణలకు బదులు భూ మార్కెట్, కౌలు, హక్కులు స్థానంలో లీజు మార్కెట్, భూ పంపిణీ స్థానంలో లేండ్ బ్యాంక్‌లు వంటి కొత్త పదబంధాలు కూడా వచ్చి చేరాయి. భూమి చుట్టూ వున్న అన్ని రకాల రక్షిత చర్యలు, చట్టాలు, విధానాలను గుండుగుత్తగా ఎత్తివేయాలనీ, మార్కెట్‌లోకి భూమిని “సరుకు”గా రానివ్వడం ద్వారా పేదలకు మేలు కలుగుతుందనీ, భూమి అందుబాటులోకి వస్తుందనీ ఇప్పటి వరకూ చెప్పతూ వచ్చారు. దీనంతటిలోనూ “చిన్న కమతాలు” గిట్టుబాటు కావనే సూత్రీకరణ దాగి వుంది. ఒక్కమాటలో చెప్పాలంటే, భూ సంస్కరణలు చిన్న కమతాలను సృష్టిస్తాయి కనుక అవి పనికిరావని అన్నారు.

ఇంత కాలం, వ్యవసాయ రంగంలో చిన్న, సన్నకారు రైతులను ప్రోత్సహించడం, అందుకు కావలసిన సహాయ సహకారాలు, సాధన సంపత్తులను అందజేయడం గాక ప్రైవేటు కంపెనీలకొంట్రాక్టు వ్యవసాయాన్ని ప్రోత్సహించాలనీ, ఈ కంపెనీలకు భూములను కౌలుకు ఇచ్చే విధంగా చట్టాలను సవరించాలనీ, కొత్త చట్టాలు తేవాలనీ రాష్ట్రాలపై వత్తిడి తెస్తూ వచ్చారు. రాష్ట్రాలలోని పెట్టుబడిదార్లకు అది వెంటనే నచ్చింది గనుక వారి ప్రతిస్పందన అనుకూలంగా వచ్చింది. ఇప్పుడేమో అదే కేంద్ర ప్రభుత్వానికి చెందిన గ్రామీణాభివృద్ధిశాఖ భూ పంపిణీ, భూ సంస్కరణలగూర్చి మాట్లాడుతున్నది. కానీ, చర్చకు పెట్టిన విధాన పత్రంలో ఇప్పటి వరకూ జరిగిన పరిణామాలపై ఎలాంటి సమీక్ష లేదు.

ఈ పత్రంలో సీలింగు పరిమితిని మెట్టు (కుప్పి) భూములను 10 నుండి 15 ఎకరాలకు, పల్లం (తరి, మాగాణి) భూములను 5 నుండి 10 ఎకరాలకు తగ్గించాలని సూచించారు. దీనికి ప్రాతిపదిక ఏమిటో చెప్పలేదు.

భూ సంస్కరణలచట్టం అమలు తీరును చూస్తే రిజిష్టరుకాని మార్పిడులు చెల్లుతాయని హైకోర్టు ఇచ్చిన తీర్పును కొట్టివేస్తూ 1982లో సుప్రీంకోర్టు తీర్పు ఇస్తే దాన్ని నేటి వరకూ అమలు చేయలేదు. భూములు అమ్మేటప్పుడు, కొనేటప్పుడు భూ సంస్కరణలట్రిబ్యునల్ నుండి ధృవపత్రం పొందాలనీ, కొత్తగా డిక్లరేషన్ ఇవ్వాలనీ చట్టం చెబుతుంది, కోనేరు రంగారావు కమిటీ కూడా 4.14 సిఫార్సు ద్వారా ఆ పని చేయమంది, దానిని (కాంగ్రెస్) రాష్ట్ర ప్రభుత్వం ఆమోదించి జీ.ఓ.లు కూడా ఇచ్చింది. కానీ ఎక్కడా అమలు చేయలేదు. పైగా కాంగ్రెస్ పార్టీ ప్రభుత్వం లక్షల ఎకరాలకు సాగునీరు ఇచ్చేస్తున్నామని గణాంకాలు చెబుతుంటుంది. మరి, మెట్టు (కుప్పి) భూములు పల్లం (తరి) భూములుగా మారితే భూయజమానులనుండి కొత్త డిక్లరేషన్లు కోరాలి కదా!?

1976-77 లెక్కలప్రకారం ప్రాంతాలవారీ పరిశీలనలో కోస్తా ఆంధ్రాలో 58, రాయలసీమలో 37, తెలంగాణలో 43 శాతం కమతాలకు మాత్రమే డిక్లరేషన్స్ దాఖలు చేసారు. మిగిలిన వారు చేయవలసి వుండి కూడా చేయలేదు. దానిపై ఎలాంటి చర్యలూ తీసుకోలేదు.

గ్రామంలోనే వుంటూ, జీవనోపాధికి, సంపాదనకు వ్యవసాయేతర ఆదాయాలు (ఉదాహరణకు పెన్షన్, కుటుంబ సభ్యులు పంపే ఆదాయాలు, వ్యాపారాలు వగైరా) కలిగి వుంటూ భూములు

సుప్రీంకోర్టు తీర్పుననుసరించి భూ సంస్కరణలచట్టాలను అమలు చేయాలి.
వ్యవసాయోత్పాదకులు వ్యవసాయభూములు కొనకుండా నిషేధం విధించాలి.
భూగరిష్ట పరిమితిని తగ్గించాలి - కౌలుదారులను పట్టా దారులుగా మార్చాలి.

కల్గిన వారూ, గ్రామంలో వుండకుండా పట్టణాలకు వలసపోయి వ్యవసాయేతర రంగాలలో స్థిరపడిన వారూ, వ్యవసాయేతర రంగాలలో డబ్బు సంపాదించి, భవిష్యత్తు లాభాలు, బ్యాంకు గ్యారంటీలు, ఆదాయ పన్ను మినహాయింపులు, వ్యవసాయం పేరున లభించే తక్కువ వడ్డీ ఋణాలు, సాంఘిక హోదాలకోసం వ్యవసాయ భూములు కొన్నవారూ వున్నారు. భూమి వీరికి అదనపు ఆదాయం, హామీ, హోదాయేగానీ జీవనోపాధి కాదు. మరి, వీరి చేతిలో భూములెందుకు వుండాలి? ఈ విషయాన్ని గురించి ముసాయిదా పత్రం ఏమీ చర్చించలేదు.

ఇక గ్రామంలోనే వుంటూ వ్యవసాయంపై ఆధారపడిన ఐదుగురు సభ్యులు గలకుటుంబానికి పల్లం (తరి), మెట్టు (కుప్పి) ఎంత వుండాలి? ఇంచుమించుగా ఒక వంద సంవత్సరాలక్రిందట మద్రాసు రెవెన్యూ బోర్డు, పేదలంటే ఎవరో నిర్వచించింది. దానిని నిన్నుమొన్నటి కోనేరు రంగారావు సిఫార్సులవరకూ, పేదలకు ప్రభుత్వ భూములు మంజూరు చేసే సందర్భంలో ప్రామాణికంగా పాటించారు. దాని ప్రకారం 2 ఎకరాల 50 సెంటు పల్లం (తరి), 5 ఎకరాలు మెట్టు (కుప్పి) మించకుండా వున్నవారు పేదవారు. అంతకు మించి వుంటే వారు ప్రభుత్వ భూములు పొందడానికి అర్హులు కారు. కోనేరు కమిటీ 1.3 సిఫార్సులో ఈ పరిమితిని ఇంకా తగ్గించమని చెప్పింది, ప్రభుత్వం చంకలు గుడ్డుకుంటూ అంగీకరించి, వెంటనే అమలుపర్చింది. 2 ఎకరాల 50 సెంటు పల్లం లేదా 5.00 ఎకరాలు మెట్టు ఒక పేద కుటుంబ జీవనోపాధికి సరిపోతుందనుకున్నప్పుడు దాన్ని సీలింగు పరిమితిగా ఎందుకు నిర్ధారించకూడదు?

కౌలు సంస్కరణలగురించి చూద్దాం. ఆంధ్రప్రదేశ్‌కు సంబంధించి తెలంగాణ (1955), ఆంధ్ర (1956) చట్టాలు వున్నాయి. వీటి మధ్య తేడాలు వున్నప్పటికీ సారాంశంలో కౌలు రైతును, క్రమంగా పట్టా రైతుగా మార్చడం వాటి లక్ష్యం. కౌలు స్వభావంలో కొంత మార్పులు వచ్చాయి. భూస్వాములు, ధనికులభూములను పేదలు కౌలుకు చేయడం నుండి సన్న, చిన్నకారు రైతులభూములను మధ్య, ధనిక రైతులు కౌలుకు తీసుకోవడం కూడా జరుగుతోంది. ముఖ్యంగా వాణిజ్య పంటలవిషయంలో ఇలా జరుగుతోంది. భూమి జీవనాధారంగా అవసరం లేకపోయినా దానిపై రాజ్యం ఇచ్చిన (లీగల్) హక్కును వాడుకొని కౌలుదార్ల శ్రమను దోపిడి చేసే తీరుబడి వర్గాలు భూమిని పట్టుకొని వేళ్ళాడుతున్నాయి. వీరి విషయంలో పాత కౌలుదారి చట్టాల అవసరం వుంది. ఇటువంటి వర్గాలచేతిలో నుండి భూములు తీసుకొని జీవనోపాధికై ఆ భూములను సాగుచేస్తున్న కౌలుదార్లకు వాటిని అప్పగించాలి. ఆ కోణంలో పాత కౌలుదారి చట్టాలను మరింతగా సంస్కరించి అమలుపర్చాలి.

మనం అనుకున్న “రివర్సు” కౌలుకు కారణం ఏమిటి? కేంద్ర, రాష్ట్ర ప్రభుత్వాలు అమలుపరుస్తున్న వ్యవసాయక విధానాలు. చిన్నకమతాలవ్యవసాయాన్ని దెబ్బతీస్తూ, పొమ్మనకుండా పొగబెడుతూ భూ సంస్కరణలు, భూములు పంపిణీ గూర్చి మాట్లాడితే ప్రయోజనం ఏమిటి? కమతాన్ని ప్రాతిపదికగా తీసుకొని కౌలుచట్టాలను అమలుచేయాలి. చిన్న కమతాలవ్యవసాయానికి రక్షణ కల్పించేలా వ్యవసాయ విధానాలలో మార్పును తేవాలి. ఆ లోగా తమ భూములను ధనిక వర్గాలకు కౌలుకు ఇచ్చిన బదులుగ ప్రయోజనాలను కాపాడాలి. ఆ మేరకు కౌలు చట్టాలలో మార్పు చేయాలి.

భూమిలేని వ్యవసాయ కూలీ కుటుంబాలకు భూములపంపిణీ గూర్చి ముసాయిదా పత్రం ప్రస్తావించింది. ఇది వరకు పంపిణీ చేసిన భూములలో అన్యాయాంతం అయిన వాటిని వెనక్కి రప్పించాలని అన్నారు. ఎవరు వద్దన్నారు? ఆంధ్రప్రదేశ్‌లో 1977లోనే ఇందుకోసం ఒక ప్రత్యేకమైన ప్రగతిశీలచట్టాన్ని రూపొందించారు. కానీ


అమలుపర్చలేదు. అమలుపర్చేందుకు గట్టిగా ప్రయత్నించిన ౫౫౫౫ అధికారులను శంకరగిరి మాన్యాలకు పంపించారు. ఆనాడు కాంగ్రెస్ పార్టీ ముఖ్యమంత్రి వై.యస్. రాజశేఖరరెడ్డి ఇడుపాలపాయ ఎస్టేట్‌లో అసైన్‌మెంటు భూములను కలుపుకున్నాడు. మీడియాలో పొక్కుతుందని చెవిన పడేసరికి తనకు అనుకూలంగా చట్టాన్ని మార్చేసాడు. ఇప్పుడు గ్రామీణాభివృద్ధి శాఖ వారు ఇందుకు పటిష్టమైన చట్టాలు చేయాలని రాష్ట్రాలకు ఉచిత సలహా ఇస్తున్నారు. పేదలకు పంపిణీ చేయవలసింది రాళ్ళు, రప్పలున్న పోరంబోకు భూములు కాదు. సాగుయోగ్యమైన వ్యవసాయక భూములు. ముందు ప్రస్తావించిన సంస్కరణలద్వారా అటువంటి భూములను పంచే అవకాశం పుష్కలంగా వుంది.

కల్పించే విషయంలో మహిళలకు భూమి హక్కు ముసాయిదా పత్రం 2005 హిందూ విభజన సవరణ చట్టం గూర్చి ప్రస్తావించింది. మహిళలకు నిజంగా భూమిపై హక్కులు కల్పించాలంటే, ఇళ్ళ పట్టాలు, అసైన్‌మెంట్ పట్టాలు వారి పేరుతో ఇవ్వడం కాదు. భూములరీసర్వే సెటిల్‌మెంట్ జరపాలి. ఈ సెటిల్‌మెంట్‌లో ఇచ్చే కొత్త రైతావరి పట్టాలను మహిళలపేరుతో ఇవ్వాలి. కాదు, లేదు అంటారా భార్య, భర్తలపేరున జాయింట్ పట్టాలుగానైనా ఇవ్వాలి.

అనేక రాష్ట్రాలు, రాష్ట్రాలలోని ప్రాంతాలలో భూములరీసర్వే జరిగి దశాబ్దాలు గడిచిపోయింది. చాలా ముఖ్యమైన భూములరీ-సర్వేని గూర్చి ఈ ముసాయిదా మొత్తంలో ఒకే ఒక వాక్యం వుంది. ఎలాంటి నిర్దిష్టమైన సూచనా లేదు. అదే భూములకంప్యూటరీకరణ గూర్చి మాత్రం చాలా చెప్పింది. మాందాతలకాలంలో రూపొందించిన సర్వే సెటిల్‌మెంటు రికార్డులకు, భూములప్రస్తుత స్థితికి మధ్య దూరం పెరిగిపోయి భూ పరిపాలన అసాధ్యంగా మారింది. దీనిని గుర్తించేందుకు గ్రామీణాభివృద్ధి శాఖ సిద్ధంగా లేదు.

ఆదివాసీలభూ అన్యాయాంతం గూర్చి ఈ పత్రం చాలా కన్నీరు కార్చింది. ఇంతకంటే ఎక్కువగా కోనేరు రంగారావు కమిటీ శోకించింది. కోనేరు కమిటీ 106 సిఫార్సులలో 49 ఆదివాసీలకు సంబంధించినవే వున్నాయి. “భూమి కేంద్రం” అనే వేదిక ఈ సిఫార్సుల అమలుపై ఒక క్షేత్ర స్థాయి అధ్యయనం నిర్వహించింది. ఆదివాసీ ప్రాంతాలలోని రెవెన్యూ అధికారులను వీటిని గూర్చి ప్రశ్నిస్తే తమకేమీ తెలిదని జవాబు వచ్చింది. ఒక్కటంటే ఒక్క సూచనను కూడా అమలు చేసిన పాపాన పోలేదు. అంతేకాదు, పోలవరం ప్రాజెక్టు భూ సేకరణ పేరుతో గిరిజనేతరులకు స్వప్రతిహారం చెల్లించి స్వాధీనం చేసుకున్న భూములను ఆ గిరిజనేతరులే సాగు చేసుకుంటున్నారు. ఆ భూములను లీజుకు ఇవ్వమని అడిగిన ఆదివాసీలను అరెస్టు చేసి జైలుకు పంపారు.

ఈ ముసాయిదా మీద చర్చకే పరిమితం కాకుండా విప్లవ, ప్రజాస్వామిక శక్తులు, మొత్తం భూమి సమస్య మీదకు దృష్టి మళ్ళించాలి. భూమిలేని గ్రామీణ నిరుపేదలకు సాగుయోగ్యమైన భూమి దక్కేంత వరకూ ఉద్యమాలనిర్మాణం జరగాలి. నయా భూస్వాములచేతుల్లో వున్న వేలాది ఎకరాలభూమిని, స్వాధీనం చేసుకుని, కొత్తతరం భూ సంస్కరణలను అమలు చేసి పేదలకు భూమి పంపిణీ చేసేలా ఉద్యమాలు సాగాలి. వ్యవసాయేతరులు వ్యవసాయ భూములు కొనకుండా తక్షణమే నిషేధం విధిస్తూ చట్టం చేయాలని (ఇప్పటికే మహారాష్ట్ర, ఉత్తర ప్రదేశ్‌లలో ఇటువంటి చట్టాలు ఉన్నాయి) ఉద్యమించాలి. దురాక్రమణకు గురైన, అన్యాయాంతమైన అసైన్డ్ భూములు తిరిగి పాత లబ్ధిదారులకు అందే వరకూ ఉద్యమాలు కొనసాగాలి. ఈ కృషిలో విప్లవ రైతు కూలీ సంఘాలు, దళిత, గిరిజన, వెనుబడిన వర్గాలసంఘాలు ఉమ్మడిగా ముందుకు వెళ్ళేందుకు చర్చించాలి. ఉమ్మడి వేదికలను నిర్మించుకోవాలి.



ఇప్పుడు రాష్ట్ర జిసిలో ప్రసంగిస్తున్న ఎపిటిఎఫ్ రాష్ట్ర నాయకులు రామ్మోహన్

తెలంగాణ బండ్ లో భాగంగా హైదరాబాద్ లో ర్యాలీ

జీ.వో నెం. 108ని రద్దు చేయాలని డిమాండ్ చేస్తూ హైదరాబాద్ లో ఆటో డ్రైవర్ల సదస్సు సమ్మె

ఆటో, ఇతర రవాణా వాహనాలపై వెయ్యి రూపాయల ఛలాన్లను విధిస్తూ జారీ చేసిన జీవో నెం. 108ని, ఇ-ఛలాన్ల విధానాన్ని రద్దు చేయాలని డిమాండ్ చేస్తూ ఆటో యూనియన్ల జాయింట్ యాక్షన్ కమిటీ పిలుపు మేరకు సెప్టెంబర్ 3 అర్ధరాత్రి నుండి 5వ తేదీ 7 గంటల వరకూ ఆటో, ట్రాలీ, డిసియం, స్కూల్ వ్యాన్ల సమ్మె విజయవంతంగా జరిగింది. ప్రభుత్వం యూనియన్లతో చర్చించి, సమస్యను పరిష్కరిస్తుందని రవాణా శాఖ కమీషనర్ ఇచ్చిన హామీ మేరకు సమ్మెను విరమించారు.

సమ్మెను విజయవంతం చేయాలని కోరుతూ ఆగస్టు 30న సుందరయ్య విజ్ఞాన కేంద్రంలో 500 మందితో సదస్సు జరిగింది. సమ్మె మొదటి రోజు రాణిగంజ్ లోని బొంబాయి హోటల్ చౌరస్తాలో 120 మందితో రాస్తారోకో జరిగింది. బోడుప్పల్ నుండి ఉప్పల్ డిపో వరకు 60 మందితో ప్రదర్శన జరిగింది. ఈ ఆందోళనా కార్యక్రమానికి యూనియన్ అధ్యక్షులు ఎ. నరేందర్, వర్కింగ్ ప్రెసిడెంట్ సి.హెచ్. బాలనర్సింహ, యూనియన్ ఉపాధ్యక్షులు ఎం. వెంకన్న, కె. ఎల్లయ్య, సహాయ కార్యదర్శి పి. రామిరెడ్డి, ఆర్గనైజింగ్ కార్యదర్శి వి. శివప్రసాద్, కార్యవర్గ సభ్యులు జి. బ్రహ్మచారి, బి. యాదయ్య, ఎం.డి ఖలీల్, బి. బిక్షపతి, ప్రభాకర్ నాయకత్వం వహించారు.

సెప్టెంబర్ 7న స్తంభించిన తెలంగాణ

కేంద్ర, రాష్ట్ర ప్రభుత్వాల ద్వంద్వ వైఖరిని నిరశిస్తూ, పార్లమెంటులో తెలంగాణ బిల్లు వెంటనే ప్రవేశపెట్టాలని డిమాండ్ చేస్తూ, ముఖ్యమంత్రి నేతృత్వంలో తెలంగాణ ప్రజలను రెచ్చగొట్టే విధంగా సమైక్యాంధ్ర నినాదంతో హైదరాబాద్ లో నిర్వహించిన సభను నిరశిస్తూ తెలంగాణ జెపీసి ఆధ్వర్యంలో సెప్టెంబర్ 7న తెలంగాణ వ్యాపితంగా బండ్ జరిగింది. వ్యాపార సంస్థలు, విద్యాసంస్థలు మూతపడ్డాయి. ఉద్యోగులు, ఉపాధ్యాయులు విధులన బహిష్కరించారు. రవాణా స్తంభించింది.

హైదరాబాద్ లోనూ, తెలంగాణ యితర జిల్లాలలోనూ రాజకీయ జెపీసి నేతృత్వంలో వందలాది మంది నిరసన ప్రదర్శనలు నిర్వహించారు. ప్రభుత్వ దిష్టిబొమ్మలను దగ్గం చేశారు. హైదరాబాద్ ఆర్టిసీ క్రాస్ రోడ్స్ లో జరిగిన రాస్తారోకోలో సిపిఐ (ఎం-ఎల్) న్యూ డెమోక్రసీ నాయకులు, కార్యకర్తలు అరెస్టయ్యారు.

భూ సంస్కరణల ముసాయిదాపై మరికొన్ని విషయాలు...

భూ సంస్కరణలు మేధావులకు ఒక అందమైన చర్చనీయాంశం. రాజకీయనాయకులకు జనాకర్షణననినాదం. భూమిలేని నిరుపేదలకు మాత్రం అదొక చావని ఆశ.

- ఎన్.ఆర్. శంకరన్

పాలకవర్గాలు అమలు చేసిన భూ సంస్కరణలచట్టాలఫలితంగా భూమి సమస్య దాదాపు పరిష్కారమైపోయిందనీ, ప్రస్తుతం పాలకులు అనుసరిస్తున్న విధానాలలో మద్దతు ధరలు, రుణాలు, బీమా, మార్కెటింగ్ సమస్యలపై రైతులు ఉద్యమిస్తే సరిపోతుందని రివిజనిస్టు పార్టీలు భావిస్తున్నాయి. భూస్వామ్య విధానం, పెద్ద భూస్వాములు అంతరించి పోయారనీ, వ్యవసాయంలో పెట్టుబడిదారీ విధానం ప్రవేశించి, నూతన సమస్యలు ముందుకొచ్చాయనీ వీరి గట్టి అభిప్రాయం. కానీ గ్రామీణాభివృద్ధిశాఖ విడుదలచేసిన ఈ ముసాయిదా పత్రం వీరి అభిప్రాయంపై నీళ్ళు చల్లుతూ వాస్తవాలను బయట పెట్టింది.

ముసాయిదాలో 'పరిచయం' క్రింద ఇలా రాశారు.

"కొన్ని రాష్ట్రాలలో తప్పించి, భూసంస్కరణలను నిజమైన స్ఫూర్తితో అమలు చెయ్యలేదు. దేశంలోని ఇతర ప్రాంతాలలో మిగులుగా ప్రకటించబడిన భూమిని పేదలకు పంచివెట్టే అరకొర ప్రయత్నాలు అంతులేని లావాదేవీలలో చిక్కుకు పోయాయి. ఇంతకు ముందుకంటే ఇప్పుడు భూ సంస్కరణల అవశ్యకత ఎక్కువగా కనపడుతోంది. వ్యవసాయ భూమి వ్యవసాయేతర అవసరాలకు మళ్ళించబడుతోంది. వ్యవసాయ దిగుబడులు పెరగడం లేదు. చిన్న వ్యవసాయ క్షేత్రాలు ప్రయోజనకరమని అనుభవాలు చెబుతున్నాయి".

పర్యావరణం, అటవీ మంత్రిత్వశాఖ గణాంకాలప్రకారం భారతదేశంలో 47 శాతం భూమి వ్యవసాయానికి ఉపయోగింపబడుతోంది. 22.6 శాతం భూమి అడవులక్రింద, 13.6 శాతం సాగుకి ఉపయోగపడని భూమిగా (సుమారు 4.1కోట్ల హెక్టార్లు) ఉంది. కేంద్రీయ గణాంకాలసంస్థ ఇచ్చిన భారతదేశ భూవినియోగానికి సంబంధించిన గణాంకాలు కూడా ఇంచుమించు ఇదే విషయాన్ని చెబుతున్నాయి (22.2 శాతం అడవులు, 13.3 శాతం సాగుకు అనువుకాని భూమి, 3.3 శాతం శాశ్వత గడ్డి భూములు, పశువులు మేసే ఇతర భూములు, నికరసాగు భూమిలో చెట్ల పంటలకింద 1.2 శాతం, 5.1 శాతం సాగుకు అనువైన బంజరు భూమి, 8.2 శాతం పడావు భూమి, 46.3 శాతం నికర సాగు భూమి). భారతీయ గ్రామీణ అభివృద్ధి నివేదిక, 1992, ప్రకారం దేశ గ్రామీణ జనాభాలో సగానికి అసలు భూమిలేదు, లేదా నామమాత్రంగా ఉంది. షెడ్యూల్డ్ కులాలు, షెడ్యూల్డ్ తెగలప్రజలలో భూమి లేని తనం

నిరంతరం పెరుగుతూ ఉంది.

ఎన్ఎస్ఎస్ఓ (జాతీయ సమూహ సర్వే సంస్థ (2003-04) గణాంకాలప్రకారం 41.63 శాతం కుటుంబాలకు ఇంటి స్థలం మినహాయించి సొంత భూమిలేదు. ఈ గణాంకాలప్రకారం మూడింట ఒక వంతు కుటుంబాలకు భూమిలేదు. నామమాత్రంగా భూమి ఉన్నవాళ్ళు సుమారుగా ఇంకొక మూడింట ఒక వంతు ఉన్నారు. ఆ తరువాత 20 శాతం మందికి 1 హెక్టారు కంటే తక్కువ భూమి ఉంది. ఇంకొక మాటలో చెప్పాలంటే దేశ జనాభాలో 60 శాతానికి దేశ భూమిలో 5 శాతం మాత్రమే ఉంది. అదే జనాభాలో 10 శాతం మంది చేతిలో భూమిలో 55 శాతం పైగా ఉంది. (ముసాయిదాలో ప్రస్తావించిన అంశాలు ఇవి)

వర్గం	కుటుంబాలలో వాటా (%)	కలిగిన భూమి వాటా (%)
భూమిలేని	31.12	0
0.4 హెక్టారు కంటే తక్కువ	29.82	5.11
0.4-1 హెక్టారు	18.97	16.89
1-2 హెక్టారు	10.68	20.47
2-3 హెక్టారు	4.22	13.94
3-5 హెక్టార్లు	3.06	15.59
5-10 హెక్టార్లు	1.6	15.21
10 హెక్టార్లకు మించి	0.52	11.77

(మూలం: భారతదేశంలో భూ యాజమాన్య తీరు (ఎన్ఎస్ఎస్ఓ - 2003-04)

కొలుదారీ చట్టాలకు చాలాప్రతికూలమైన సవరణలను ఈ ముసాయిదా ప్రతిపాదించింది. ఆ సవరణలను యధాతథంగా ఆమోదిస్తే కొలుదారులకు రక్షణగా వున్న చట్టాలు నిర్విరుద్ధమవుతాయి. ముందుగా చేయవలసినది, ఉన్న చట్టాలను అమలు చేసేందుకు క్రియాశీలంగా ప్రయత్నించడం. కానీ భూస్వాముల, ధనిక రైతులప్రయోజనాలకోసం నిత్యం పనిచేసే ప్రభుత్వాలనుండి అటువంటి క్రియాశీలతను ఆశించలేం. 'లైసెన్స్ కల్లివేటర్స్' పేరుతో రుణ అర్హత గుర్తింపు కార్డులు ఇచ్చే ఒక చట్టాన్ని రాష్ట్ర ప్రభుత్వం 2011లో తీసుకువచ్చింది, ఉన్న కొలుదారీ చట్టాలను సమాధి చేయడానికే.

కొత్తగూడెంలో జరిగిన ఐ.ఎఫ్.టి.యు. రాష్ట్ర జనరల్ కౌన్సిల్

భారత కార్మిక సంఘాలసమాఖ్య (IFTU) రాష్ట్ర జనరల్ కౌన్సిల్ ది.08-09-2013న ఖమ్మం జిల్లా కొత్తగూడెంలో కా||పల్లూసేన్ నగర్ (అర్వవైశ్యసత్రం)లో జరిగింది. ఈ జనరల్ కౌన్సిల్ కు అధ్యక్షవర్గంగా కామ్రేడ్స్ యస్. వెంకటేశ్వరరావు, యస్.కె. ముఖార్ పాష, కె.రామారావులు వ్యవహరించారు. అమరులు కామ్రేడ్స్ పల్లూసేన్, రాంనరేష్ త్యాగి తదితర అమరవీరులకు సంతాప తీర్మానాన్ని కామ్రేడ్స్ పాష ప్రవేశపెట్టగా కౌన్సిల్ 2 ని||లు మౌనం పాటించింది. ఏ.పి.టి.ఎఫ్ రాష్ట్ర కౌన్సిలర్ కె.రాంమోహన్ ప్రారంభ ఉపన్యాసం చేశారు. సంక్షేమ రాజ్యాలుగా అభివృద్ధిచెందుతున్న పాలక ప్రభుత్వాలు విద్య, వైద్యం, తదితర అన్ని రంగాలను సంక్షేమంలోకి నెట్టాయని రాంమోహన్ పేర్కొన్నారు. తను హక్కులరక్షణకై కార్మికులు సరైన మార్గంలో ఉద్యమించాలని రాంమోహన్ పిలుపునిచ్చారు. రాష్ట్ర అధ్యక్షులు కా||యస్.వెంకటేశ్వరరావు ప్రసంగిస్తూ ఇప్పుడు ముఖ్య లక్ష్యమైన నూతన ప్రజాస్వామిక విప్లవం అవసర లేదని కొంత మంది పంథా మార్చినందున ఈ జనరల్ కౌన్సిల్ అవసరం ఏర్పడిందని తెలిపారు. 2005 డిసెంబర్ లో జరిగిన ఇప్పుడు రాష్ట్ర 7వ మహాసభ నుండి ఇప్పుడు ఆధ్వర్యంలో జరిగిన రాష్ట్ర ఉద్యమ సమీక్షను కా||యస్.కె.ముఖార్

పాష ప్రవేశ పెట్టగా ప్రతినిధులు చర్చించి ఆమోదించారు. ఖమ్మం, వరంగల్, కరీంనగర్, నిజామాబాద్, హైదరాబాద్, రంగారెడ్డి, నల్లగొండ, విజయవాడ, తూర్పుగోదావరి, గుంటూరు, నెల్లూరు, చిత్తూరు, శ్రీకాకుళం, కృష్ణ జిల్లాలనుండి 20 యూనియన్లకు నాయకత్వం వహిస్తున్న 150 మంది ప్రతినిధులు పాల్గొన్నారు.

ఐ.ఎఫ్.టి.యు. రాష్ట్ర కమిటీలో మార్పులు, చేర్పులు:

అధ్యక్షులుగా యస్. వెంకటేశ్వరరావు, ఉపాధ్యక్షులుగా కె.రామారావు (విజయవాడ), ఏ.నరేందర్ (హైదరాబాద్), ప్రధానకార్యదర్శి యస్.కె.ముఖార్ పాష, సహాయ కార్యదర్శి జె.సీతారామయ్య (ఖమ్మం), కో-ఆప్షన్ కోశాధికారి ఆర్.జనార్ధన్ (నల్లగొండ) రాష్ట్ర కమిటీ సభ్యులు యం.శ్రీనివాస్ (హైదరాబాద్), జి.అనురాధ (హైదరాబాద్), అరెల్లి కృష్ణ (వరంగల్), ఐ.కృష్ణ (కరీంనగర్), యం.డి.రాసుద్దీన్ (ఖమ్మం), ఎల్.వి. కుటుంబరావు (విజయవాడ), యం.ఫణి (గుంటూరు), సి.హెచ్. కొండయ్య (నెల్లూరు) కె. పాపారావు (శ్రీకాకుళం), యం.జోజి (తూర్పు గోదావరి), సి.హెచ్. వెంకటేశ్వర్లు (తూర్పు గోదావరి)

ఖమ్మం జిల్లా:

కొత్తగూడెం:

మహాపాధ్యాయుడు కామ్రేడ్ మావో 37వ వర్ధంతి సభ బయ్యారం మండలకేంద్రంలోని సి.పి.ఐ (యం.యల్) న్యూడెమోక్రసీ కార్యాలయంలో 2013 సెప్టెంబరు 9 తేదిన జరిగింది. బయ్యారం సొసైటీ చైర్మన్ కామ్రేడ్ రామగిరి బిక్షం అధ్యక్షతన జరిగిన ఈ సభలో పార్టీ జిల్లా నాయకులు కామ్రేడ్ గౌని ఐలయ్య ప్రసంగిస్తూ అర్ధవలస దేశాల విముక్తికి పోరాట పంథాను అందించినవాడు కామ్రేడ్ మావో అని అన్నారు. 100 కోట్ల జనాభా కలిగిన చైనాను విముక్తి చేయడమే కాకుండా వెనుకబడిన దేశాలకు మార్గదర్శకుడిగా, కృశ్చేవ్ రివిజనిజాన్ని చీల్చి చెండాడి ప్రపంచ క్యూనిస్టు శిబిరానికి తిరుగులేని నాయకుడిగా కామ్రేడ్ మావో నిలిచారని అన్నారు. భారత దేశ విముక్తికి మావో చూపిన పోరాట మార్గమే సరైనదని, మార్క్సిజం, లెనినిజం, మావో ఆలోచనా విధానం వెలుగులో పోరాడటం ద్వారానే దేశ విముక్తి సాధ్యమని అన్నారు. ఈ సభలో పార్టీ సబ్ డివిజన్ నాయకులు కామ్రేడ్స్ మదార్, వి.పద్మ, నల్లబెల్లి వెంకటేశ్వర్లు ప్రసంగించారు. ఈ కార్యక్రమంలో పార్టీ సబ్ డివిజన్ నాయకులు బి.లక్ష్మణ్, చేపూరి రంగయ్య, మాధంశెట్టి నాగేశ్వరరావు, తుడుం వీరభద్రం పాల్గొన్నారు. మండలంలోని వివిధ గ్రామాలనుండి 100 మంది ఈ సభలో పాల్గొన్నారు.

ఇల్లందు:

కామ్రేడ్ మావో వర్ధంతి సభ ఇల్లందులో 2013 సెప్టెంబరు 9తేదిన సి.పి.ఐ(యం.యల్) న్యూడెమోక్రసీ ఆధ్వర్యంలో 75 మందితో జరిగింది. సభకు పార్టీ నాయకులు రేళ్ళ సత్యం అధ్యక్షత వహించారు. సభలో ఐ.ఎఫ్.టి.యు రాష్ట్ర ప్రధాన కార్యదర్శి ముక్తర్ పాష మాట్లాడుతూ కామ్రేడ్ మావో వెనుకబడిన మూడవ ప్రపంచ దేశాలలో నూతన ప్రజాస్వామిక విప్లవాన్ని విజయవంతం చేసి మార్క్సిజాన్ని మార్క్సిజం-లెనినిజం-మావో ఆలోచనా విధానంగా అభివృద్ధి చేశాడన్నారు. ఎర్రజండాను కూల్చడానికి దోపిడీ శక్తులు ఎర్రజండా ముసుగులోనే వుండి చది చప్పుడు లేకుండా దిశను మార్చే శక్తులపట్ల అప్రమత్తంగా వుండాలని ఆ దేశ ప్రజల్ని చైతన్య పర్చడంలో ముఖ్యమైన పాత్ర నిర్వహించాడని మావో సేవల్ని గుర్తు చేశారు. ఈ సభలో ఐ.ఎఫ్.టి.యు రాష్ట్ర సహాయ కార్యదర్శి కామ్రేడ్ జె.సీతారామయ్య మాట్లాడుతూ కామ్రేడ్ మావో చైనాను విముక్తి చేసి నూతన చైనాను నిర్మించడంలో ఆయన అనుసరించిన ఎత్తుగడలు, అందరికీ ఆదర్శంగా నిలిచాయన్నారు. ఈ సభలో ఐ.ఎఫ్.టి.యు ఏరియా అధ్యక్షులు బి.రమేష్, ఏరియా సెక్రటరీ యమ్.డి.రాసుద్దీన్ తదితరులు పాల్గొన్నారు.

వరంగల్ జిల్లా:

వరంగల్:

మహాపాధ్యాయుడు మావో 37 వ వర్ధంతి సభ వరంగల్

పట్టణంలో ఐ.ఎఫ్.టి.యు నాయకులు కామ్రేడ్ ఆరెళ్ళ క్రిష్ణ అధ్యక్షతన జరిగింది. సభలో సి.పి.ఐ(యం.యల్)న్యూడెమోక్రసీ రాష్ట్ర నాయకులు కామ్రేడ్ యస్.వి.మాట్లాడుతూ రివిజనిజానికి వ్యతిరేకంగా గ్రేట్ డిబేట్ నిర్వహించి మావో ప్రపంచంలో విప్లవకమ్యూనిస్టు సిద్ధాంతాన్ని మరింత మెరుగుపర్చారని అన్నారు. ఆయన మార్క్సిస్టు లెనినిస్టు సిద్ధాంతాన్ని మరింత మెరుగుపర్చారని అన్నారు. ఈ సభలో బి.కోటేశ్వరరావు, పి.డి.యస్.యు నాయకులు విజయ్ కన్నా, నరసింహారావు తదితరులు పాల్గొన్నారు.

నెల్లికుదురు:

కామ్రేడ్ మావో వర్ధంతి సభ నెల్లికుదురులో 2013 సెప్టెంబరు 9 తేదిన జరిగింది. ఈ సభకు డి.యల్.సి.నాయకులు ఇరుగు అనిల్ అధ్యక్షత వహించారు. ఈ సభలో హలావత్ లింగా, ఇరుగు నాగన్న ప్రగతిశీలమహిళా సంఘం నాయకులు బట్టు భిన్నమ్మ తదితరులు మాట్లాడారు.

మహబూబాబాద్:

వరంగల్ జిల్లా మహబూబాబాద్ లో కామ్రేడ్ మావో వర్ధంతి సభ అఖిలభారత రైతుకూలీ సంఘం జిల్లా నాయకులు దేశ్మి రామచంద్రయ్య అధ్యక్షతన జరిగింది. ఈ సభలో సి.పి.ఐ(యం.యల్)న్యూడెమోక్రసీ జిల్లా నాయకులు కామ్రేడ్ మండలవెంకన్న మాట్లాడుతూ కామ్రేడ్ మావో చైనా విముక్తి పోరాటంలో కీలక పాత్ర నిర్వహించడమే కాకుండా నవ చైనాను నిర్మించడంలోనూ, కమ్యూన్స్ ను నడిపించడంలోనూ ఆదర్శమైన కృషి చేశాడన్నారు. అధ్యయనం, ఆచరణ, ఉదారవాదాన్ని ఖండించడం తదితర అనేక విషయాలు మావో నుండి నేటి తరం నేర్చుకోవల్సి వుందన్నారు. ఈ సభలో గుజ్జు దేవేందర్, యాస వెంకటనారాయణ, పరికి రత్నం, బోగా రవిచంద్ర తదితరులు పాల్గొన్నారు. ఈ సభలో 100 మంది పాల్గొన్నారు.

కేసముద్రం:

వరంగల్ జిల్లా కేసముద్రంలో కామ్రేడ్ మావో వర్ధంతి సభ కామ్రేడ్ కొట్లం అంజయ్య అధ్యక్షతన జరిగింది. యస్.డి.యల్.సి. నాయకులు యస్.కె బాబు మాట్లాడుతూ మావో అనుసరించిన పంథానే నేటికి మనలాంటి దేశాలు అనుసరించడం ద్వారానే విముక్తి కాగలమన్నారు. ఈ సభలో ప్రగతిశీలమహిళా సంఘం జిల్లా కార్యదర్శి అనసూర్య, ఐ.ఎఫ్.టి.యు జిల్లా నాయకులు శ్రీధర్ తదితరులు పాల్గొన్నారు.

నర్సంపేట:

వరంగల్ జిల్లా నర్సంపేటలో కామ్రేడ్ మావో వర్ధంతి సభ 200

జాతీయ భూసంస్కరణల ముసాయిదాపై విజయవాడలో జరిగే రాష్ట్ర సదస్సును జయప్రదం చేయండి

రాష్ట్ర సదస్సు

2013 సెప్టెంబరు 14 తేది శనివారం ఉ|| 10 గంటలకు

స్థలం: హనుమంతరాయ గ్రంథాలయం, విజయవాడ

ప్రారంభోపన్యాసం: ప్రొఫెసర్ కె.ఆర్. చౌదరి

ఉపన్యాసకులు: పి.టాన్యా

(రాష్ట్ర అధ్యక్షులు అఖిలభారత రైతు కూలీ సంఘం)

చిట్టిపాటి వెంకటేశ్వర్లు

(రాష్ట్ర కార్యదర్శి, అఖిలభారత రైతు కూలీ సంఘం)

మండలవెంకన్న (కోశాధికారి)

అఖిల భారత రైతు కూలీ సంఘం

ఆంధ్రప్రదేశ్ రాష్ట్ర కార్యవర్గం

మావో వర్ధంతి సభలు



మందితో జరిగింది. సభకు ఆచర రాజన్న అధ్యక్షత వహించారు. ఈ సభలో ఏకైకయంయస్ రాష్ట్ర నాయకులు కోడి సోమన్న మాట్లాడుతూ కామ్రేడ్ మావో ఆలోచనా విధానం చైనా విముక్తికై కాకుండా వెనుకబడిన దేశాలకు మార్గదర్శకమైన సిద్ధాంతాన్ని అందించాడన్నారు. మార్క్సిజాన్ని లెనినిజాన్ని అభివృద్ధి చేశాడన్నారు. ప్రజలను అట్టిపెట్టుకొని జీవించాలని, నీళ్ళలో చేపలా బ్రతకడం ద్వారానే ప్రజలను త్యాగాలకు సిద్ధంచేయగలమని ఆచరణలో నిరూపించిన మహాపాధ్యాయుడన్నారు. ఈ సభలో పార్టీ జిల్లా నాయకులు నున్నా అప్పారావు, ప్రగతిశీలమహిళా సంఘం జిల్లా అధ్యక్షులు నర్సక్క, మాజీ మండల అధ్యక్షులు బూర్గు వెంకటయ్య తదితరులు పాల్గొన్నారు.

గుంటూరుజిల్లా:

రేపల్లె:

కామ్రేడ్ మావో వర్ధంతి సభ రేపల్లె న్యూడెమోక్రసీ కార్యాలయంలో జరిగింది. ఈ సభకు మహిళా సంఘం నాయకులు టి. శివనాగులు అధ్యక్షత వహించారు. ఈ సభలో అఖిలభారత రైతు కూలీ సంఘం జిల్లా కార్యదర్శి కామ్రేడ్ మేకలప్రసాద్ మాట్లాడుతూ రష్యా కమ్యూనిస్టుపార్టీ స్టాలిన్ మరణం తర్వాత తీసుకువచ్చిన రివిజనిస్టు సిద్ధాంతాలను కామ్రేడ్ మావో నాయకత్వంలో గ్రేట్ డిబేట్ నిర్వహించి వాటిని తూర్పారపట్టాడు. రివిజనిజం సారాంశంలో పెట్టుబడిదారీ విధానాన్ని పునరుద్ధరించడమే నని అన్నారు. సి.పి.ఐ (యం.యల్)న్యూడెమోక్రసీ తెనాలి డివిజన్ నాయకులు కామ్రేడ్ శ్రీనివాసరావు మాట్లాడుతూ కామ్రేడ్ మావో గ్రామీణ ప్రాంతాలను ఆలంబనగా చేసుకొని ప్రజలను విప్లవోద్యమంలోకి కదిలించాడని, విప్లవం తీసుకురావడమే కాకుండా సోషలిజం నిర్మాణం కొరకు అహర్నిశలు శ్రమించాడని ఆధునిక చైనాను నిర్మించాడని నేటి పాలకులు రివిజనిస్టులై మార్కెట్ సోషలిజం పేరుతో చైనాను పెట్టుబడిదారీ దేశంగా మార్చి వేశారని ప్రస్తుతం అక్కడ కూడా అసమానతలు తీవ్రమై ఆందోళనలు ముందుకు వస్తున్నాయన్నారు. మావో బాటే మన మాట, బాట కావాలన్నారు.

తెనాలి:

కామ్రేడ్ మావో 37వ వర్ధంతి తెనాలిలో పార్టీ కార్యాలయం దగ్గర జరిగింది. సభకు కామ్రేడ్ శీలం వినమ్మ అధ్యక్షత వహించారు. ఈ సభలో పార్టీ జిల్లా నాయకులు కామ్రేడ్ యం.ప్రసాద్ మాట్లాడుతూ మావో వెనుకబడిన చైనాను ఆధునిక చైనాగా తీర్చిదిద్దడంలో, చైనా కమ్యూనిస్టుపార్టీని మితవాద, అతివాదాలకు వ్యతిరేకంగా ప్రజాపంథాలో నడిపించడంలో ప్రముఖమైన పాత్ర పోషించారన్నారు. ఈ సభలో కామ్రేడ్ శ్రీనివాసులు తదితరులు పాల్గొన్నారు.



ಕುಸುಮ ಫೌಂಡೇಷನ್ ಪುಸ್ತಕಾಲ ಪರಿಶೀಲನಾವರದ್ಲಿಕ

ಪುಸ್ತಕಂ ಸಂಖ್ಯಾ	KLVA102M314
ಪುಸ್ತಕಂ ಪೆರು	ಪ್ರಜಾವಂಥಾ
ತಾರೀಖು	07 February 2025
ಮುಂದು ಲಠ್ಠ	NO
ವೆಮುಕ ಲಠ್ಠ	NO
ಮುಕ್ತಂ ಪೆಜೆಲು	13
ಪಿರ್ದ ಸ್ತಜಾ ಪೆಜೆಲು	NO
ಖಾಕೆ ಪೆಜೆಲು	NO
ಲೆನ ಪೆಜೆಲು	NO
ಕಯಾರು ಚೆನಿಹದಿ	Nandani
ಪೆಜೆಲು ಖಡದಿನಿಹದಿ	Nandani
ಪ್ಯಾನ್ ಚೆನಿಹದಿ	Nandani
ಪರಿಕ್ಷೆ ಚೆನಿಹದಿ	HEMA
ಪೆಜೆಲು ಪರಿಚಾನಿಹದಿ	
ಫ್ರೆಂಡಿಂಗು ಚೆನಿಹದಿ	
ಪ್ಯಾಕಿಂಗು ಚೆನಿಹದಿ	
ಪರಿಸ್ಥಿತಿ	good